


# శుభవ్యాస్తూ

నవీన వాస్తు శాస్త్ర పరిశోధన గ్రంథము

రచన:

- సురేష్



అంకితం



ఈ వాస్తు గ్రంథమును దయాళువు, అనాథ రక్షకుడు, ఆపద్భాంధువుడు, సర్వ శక్తిమంతుడు అయిన సర్వస్వరునికి భయ, భక్తి ప్రపత్తులతో, వినయ విధేయతలతో అంకితమిచ్చుచున్నాను....

రచయిత

- సురేష్

## ముందుమాట

వాస్తు శాస్త్ర ప్రియులకు, వాస్తు గురించి తెలుసుకోవాలనుకుంటున్న వారికి సవినయముగా తెలుపుకుంటున్న ముందుమాట. ఏనాడు నేను వాస్తు శాస్త్రంపై పుస్తకం వ్రాయాలని సంకల్పించలేదు. నా రచన బాగుంటుందని వాస్తు శాస్త్రంపై వెంటనే ఓ పుస్తకం విడుదల చేయమని 1992వ సంవత్సరంలోనే నన్ను కోరారు. అప్పటికే వాస్తు శాస్త్రంపై ఎన్నో పుస్తకాలు వెలువడుతున్నాయి. ఇక నా పుస్తకం ఎందుకు దండగ అని ఊరుకున్నాను. ఎవరు పుస్తకం వ్రాసినా ఒక్కటే ప్రజలకు వాస్తు శాస్త్రంపై అవగాహన పెరిగితే చాలు అని నా ఆలోచన. ఈ కాలంలో వాస్తు పుస్తకాలు మార్కెట్లో ఎక్కువై ప్రజలు ఎవరి పుస్తకం కొనాలో అని అయోమయంలో ఉన్నారు. మూస పద్ధతి ఎక్కువగా ఉన్నది. ఇటువంటి పరిస్థితులలో నేను వాస్తుపై పుస్తకం విడుదల చేయటం వద్దని అనుకున్నా, అభిమానుల వత్తిడి, నిర్మోహమాటంగా నేను చాలా విషయాలను బయటపెడతానని పుస్తకం విడుదల చేయమని వత్తిడి.

2002వ సంవత్సరంలో మైసూరు నుండి 90 సంవత్సరాల ఓ ముదుసలి వ్రాయించి పంపిన ఓ ఉత్తరం నన్ను పూర్తిగా కదిలించింది. ఇక ఏ మాత్రం ఆలస్యం చేయకుండా పుస్తకం విడుదల చేయాలని సంకల్పించాను. అప్పటికే నా దగ్గర 2000 పేజీల వాస్తు శాస్త్ర పరిశోధన సారం తయారుచేసుకున్నాను. ఈ పుస్తకం వ్రాసేందుకు అనేకమంది పండితులను సంప్రదించాను. అనేక వాస్తు శాస్త్ర పండితులను, సివిల్ ఇంజనీర్లను కలిసి ఓ పద్ధతి ప్రకారం అందరికీ అర్థం అవ్వాలనే సంకల్పంతో పుస్తకం తయారుచేయాలని సంకల్పించాను. ప్రజలకు, చదువరులకు సులభంగా వాస్తుశాస్త్రం అర్థం కావాలని, ముఖ్యంగా వాస్తుశాస్త్రం అంటే ఏమిటి అనే విషయాలు, వాస్తు లేకుండా బ్రతకలేమా, వాస్తు పాటించినచో ఎంతవరకు ఆనందాన్ని పొందగలము ఇత్యాది విషయములు సవివరముగా లోపలి పేజీలలో పొందుపరచడమైనది.

ఆశ్చర్యకరమైన విషయాలు నా 14 సంవత్సరముల పరిశోధనలో బయట పడ్డాయి. నా శోధనలు నా అనాలసిస్ అంతా సవివరముగా తెలుసుకున్న వాస్తు మిత్రులు ఇతర శ్రేయోభిలాషులు నేను పడిన కష్టమును చూసి ఆశ్చర్యపోయారు. వాస్తుశాస్త్ర పరిశోధనకు నేను పెట్టిన ఖర్చుచూసి నన్ను ఎంతగానో మందలించారు. ఇంత ఖర్చు పెట్టేబదులు ఓ చక్కటి ఇల్లు నిర్మించుకొని బ్యాంకులో ధనం నిల్వ చేసుకొని ఉంటే ఎంతో బాగుండేది కదా అని నాకు హితభోదచేశారు. అయితే ముందునుంచి నేను ఎదయినా విషయం అంటూ పట్టుకుంటే వదిలేరకం కాదు, ధనం, సమయం ఎంతపోయినా వెరవను. ఏదో సాధించాలి, అదే పట్టుదల. దాని ఫలితమే ఈ సమగ్ర 'శుభవాస్తు' పుస్తకం మీ చేతుల్లో.

ఈ పుస్తకంలో, రచనలో, విషయాలలో, శాస్త్రంలో, నా అంచనా, ఆలోచనలలో ఏమైన లోపాలు ఉన్నట్లయితే మీరు తెలిపినచో సవినయముగా స్వీకరించి సరిదిద్దుకుంటాను. ఏ రచయితకైనా విమర్శకులు ఓ చక్కటి పునాది వంటివారు.

(పాఠకులకు ఒక విజ్ఞప్తి. ఈ వాస్తు పుస్తకము చదువు సమయములో తూర్పు దిశకు కూర్చుని చదువుకోండి. శాస్త్రీత్యా తూర్పు దిశకు కూర్చుని చదివినచో విషయం బాగా అవగతమై బోధపడుతుంది. ఈ విధంగా కూర్చొని చదివినవారికి పుస్తకముయందలి ప్లాన్లు కూడాను సందిగ్ధము లేకుండా బాగా అర్థమవుతాయి.)

రచయిత

- సురేష్

## కృతజ్ఞతలు

పుస్తకం వ్రాయడమనేది ఎంత కష్టమో రచయితలకు మాత్రమే తెలుస్తుంది. ఇతరులకు తెలియాలంటే కష్టం. పుస్తకం వ్రాయు సమయంలో ఇతర ఆలోచనలు ఏమీ ఉండకూడదు. ప్రశాంత వాతావరణం కలిగివుండాలి. వేరే ఏ వ్యవహారాలు దరిచేరనీయ రాదు. మనం సన్యాసులం కాదు. సంసారులం. అనేక సమస్యలు మనకు ఉంటాయి. ఈ పుస్తక తయారీకి నాకు ముమ్మూర్తులా, అనేక విధాలా సహాయమొసరించి ఈ పుస్తకాన్ని మీ ముందుకు తేవడానికి మనస్ఫూర్తిగా, హృదయ పూర్వకంగా తగిన సహాయ సహకారములను అందించి, ఈ పుస్తక రచనకు పూర్తి సహాయ సహకారములను అందించిన ఆత్మీయ మిత్రుడు శ్రీ మెడికుర్తి శ్రీహరి (దుబాయ్) గారికి,

తమ ఆప్యాయత, అనురాగాలతో నాకు ఈ పుస్తక రచనలో తగిన సహకారం అందించిన శ్రీ దాసరి సుధాకర్, శ్రీ దాసరి శివకుమార్లకు,

ఈ పుస్తకం రచనలో, తయారీలో నాకు అన్ని విధాలా సహాయం చేసి, రేయింబగళ్ళు టైపుచేసి 4 నెలలు నిరంతరం కష్టపడి ఓ రూపమునకు తెచ్చిన డి.టి.పి. ఆపరేటర్ చిరంజీవులు విద్యారూప్కు మరియు షేక్సావలికి.

ఒక్క నిమిషం సమయం లేకున్నా నాపై అభిమానంతో వారానికి 2 సార్లు తయారైన పైలును పంపితే, వెంటనే చదివి తమ అభిప్రాయములు నిర్మోహ మాటంగా చెప్పిన శ్రీ నాగరాజు (టెక్నాస్, అమెరికా), శ్రీ రాఘవేంద్ర ప్రసాద్, (కర్నె, మలేషియా), శ్రీమతి ప్రతిభా ప్రకాష్ (టొరంటో, కెనడా), శ్రీ భరత్ కుమార్ (టోక్యో, జపాన్)లకు

నేను పిలిచిన తక్షణం వచ్చి ప్లానులను పరిశీలించి తగిన తోడ్పాటు నందించిన ఇంజనీర్లు శ్రీ కృష్ణమూర్తి, ఉమాశంకర్ (కోయంబత్తూరు), రమేష్, మల్లికార్జున, మాధవ కుమార్ (బెంగుళూరు)లకు,

## ప్రత్యేక కృతజ్ఞతలు

పూర్వకాలం రాజులు రచయితలను ప్రోత్సహించి పోషించేవారు. నేడు రచయితలకు పోషణ కరువై రచనలు రావాలంటేనే కష్టమైపోతున్నది. రాజులాగా బాధ్యత తీసుకొని నన్ను శతాధా ప్రోత్సహిస్తున్న మీకు...

రచయిత

- సురేష్

### విషయ సూచిక

1. వాస్తు అంటే ఏమిటి ?
2. వాస్తు ఓ మూఢ నమ్మకమా, శాస్త్రీయమా ?
3. వాస్తు ఎవరికి పనిచేస్తుంది ?
4. పంచభూతాలు అంటే ఏమిటి !
5. వాస్తు శాస్త్ర పురాణం, వాస్తు పురుషుడు, పుట్టు పూర్వోత్తరాలు
6. పరిసరాల వాస్తు
7. వాస్తుపై విమర్శలు
8. ఆయం అంటే ఏమిటి.
9. వాస్తు దోషాలు
10. దిక్కులు, మూలలు. దిక్కులను ఎలా తెలుసుకోవాలి.
11. ఈశాన్యం
12. తూర్పు
13. ఆగ్నేయం
14. దక్షిణం
15. నైఋతి
16. పశ్చిమం
17. వాయువ్యం
18. ఉత్తరం
19. విదిక్కులు.
20. కాంపౌండు వాల్ (సరిహద్దు గోడ లేదా ప్రహారీ గోడ)
  - A] ప్రహారీగోడ హెచ్చుతగ్గులు
  - B] ప్రహారీ గేట్లు
  - C] పెద్దగేటులో చిన్న గేటు
21. ద్వారములు
22. నడకలు
23. గృహము (ఇల్లు)
  - A] సిట్టింగ్ రూం
  - B] డైనింగ్ రూం
  - C] కిచెన్ రూం
  - D] దేవుని గది
  - E] బెడ్ రూం
  - F] మాస్టర్ బెడ్ రూం
  - G] స్టోర్ రూం
  - H] అండర్ గ్రౌండ్
  - I] ఇంటిలో హెచ్చు తగ్గులు
  - J] ఇంటిలో ఇండోర్ ప్లాంట్స్ ( మొక్కలు )
  - K] టి.వి.లు, కంప్యూటర్లు ఎక్కడుంచాలి !

- L] ఫ్రిడ్జ్ ఎక్కడుంచాలి !  
M] సేఫ్ లేదా నగదు బీరువాలు ( ఇనప్పెట్టె )  
N] అటకలు, కప్బోర్డ్స్  
O] తులసి
24. కిటికీలు
25. మరుగుదొడ్లు  
A] ఇంటి బయట మరుగుదొడ్డి  
B] ఇంటి లోపల మరుగుదొడ్డి  
C] మరుగుదొడ్డి గుంతలు
26. మెట్లు ( తాపలు )  
A] ఇంటి బయట మెట్లు  
B] ఇంటి లోపల మెట్లు.  
C] మెట్ల క్రింద గదులు.
27. వసారాలు, వరండాలు
28. ఉపగృహాలు, అవుట్ హౌస్, గెస్ట్ హౌస్
29. పశువుల పాక మరియు గడ్డి వాములు
30. గోబర్ గ్యాస్ ప్లాంట్లు , ( గోబర్ గ్యాస్ నిర్మాణాలు )
31. ఓవర్ హెడ్ ట్యాంక్
32. కారు షెడ్లు
33. అంతస్తుల నిర్మాణములు
34. బాల్కనీ
35. డూప్లెక్స్ నిర్మాణం
36. డ్రైనేజీలు, కాలువలు
37. బావులు, గుంతలు
38. స్విమ్మింగ్ పూల్
39. ఇంటి బయట హెచ్చు తగ్గులు  
A] ఈశాన్యం  
B] తూర్పు  
C] ఆగ్నేయం  
D] దక్షిణం  
E] నైఋతి  
F] పశ్చిమము  
G] వాయువ్యము  
H] ఉత్తరము
40. వీధులు  
A] తూర్పు వీధి  
B] దక్షిణ వీధి  
C] పశ్చిమ వీధి  
D] ఉత్తర వీధి

41. వీధి పోట్లు
  - A] ఈశాన్య వీధిపోటు
  - B] తూర్పు ఈశాన్య వీధి పోటు / చూపు / శూల
  - C] తూర్పు వీధి పోటు
  - D] తూర్పు ఆగ్నేయ వీధి పోటు
  - E] ఆగ్నేయ వీధిపోటు
  - F] దక్షిణ ఆగ్నేయ వీధి పోటు
  - G] దక్షిణ వీధి పోటు
  - H] దక్షిణ నైఋతి వీధి పోటు
  - I] నైఋతి వీధిపోటు
  - J] పశ్చిమ నైఋతి వీధి పోటు
  - K] పశ్చిమ వీధి పోటు
  - L] పశ్చిమ వాయువ్య వీధి పోటు
  - M] వాయువ్య వీధిపోటు
  - N] ఉత్తర వాయువ్య వీధి పోటు
  - O] ఉత్తర వీధి పోటు
  - P] ఉత్తర ఈశాన్య వీధి పోటు
42. వీధిపోట్ల ముఖ్య గమనికలు మరియు నివారణలు
43. కచ్చి వీధి పోట్లు - దొంగదెబ్బలు
44. మూలలు - మూతలు
45. శాలలు
46. సెల్లార్ నిర్మాణము
47. అపార్ట్‌మెంట్లు
48. కాంప్లెక్సుల నిర్మాణములు
49. అంగళ్ళు / కొట్లు / షాపులు / మాళిగలు
50. గొడౌనులు
51. పాఠశాలలు / కళాశాలలు
52. హాస్పిటళ్ళు
53. లాడ్జ్‌లు
54. పరిశ్రమలు, కర్మాగారాలు (ఫ్యాక్టరీలు)
55. పాడుబడిన గృహాలు, భవంతుల నిర్మాణాలు
56. తోటలు, పొలాలు, భూములయందు నిర్మాణాలు
57. రాజగృహాలు
58. స్వంత గృహాలు / అద్దె గృహాలు
59. రాజకీయ నాయకులు - వాస్తు
60. ఫ్యాక్షనిస్టులు - వాస్తు
61. దిక్కుచి.
62. మీరు వాస్తు చూస్తారా ! అయితే కొన్ని సలహాలు

63. వాస్తు సిద్ధాంతితో ఎలా మాట్లాడాలి !
64. తూర్పు ఉత్తర స్థలాలు కలుపుకుంటే నరకప్రాయం! ఏమా కథ.
65. పశ్చిమ, దక్షిణ స్థలాలను కొనడం మంచిది. నిజమా !
66. కొన్ని స్థలాలు వాటి సవరణలు
67. గృహములో బరువులు ఉంచు పద్ధతి
68. ఏమండోయ్ ! ఇల్లు, స్థలం కొంటున్నారా? జాగ్రత్తలేమిటి ?
69. ఇంటి నిర్మాణము చేయదలచుకున్నారా ! వాటి జాగ్రత్తలు
70. వాస్తు జనరల్ పాయింట్స్
71. పూజలు చేస్తే మన అదృష్టాలు మారుతాయా? దొంగ స్వాములు.
72. అదృష్ట పరీక్ష
73. మీ పిల్లలను ఎలా అదృష్టవంతులను చేయాలి ?
74. మీ పిల్లలు బాగా చదవాలంటే ఏం చేయాలి !
75. మీకు మనశ్శాంతి లేదా
76. మీ భర్త మిమ్మల్ని బాధ పెడుతున్నాడా !
77. మీ భార్య మీకు అనుకూలంగా లేదా !
78. కుటుంబ సభ్యుల మధ్య అవగాహన మరియు అనుకూలతలు
79. గృహమే కదా స్వర్గసీమ !
80. ఇల్లు కళకళలాడాలంటే ఏం చేయాలి
81. మీకు అప్పులున్నాయా ! అప్పు తీరాలంటే ఏమి చేయాలి!
82. కష్టే ఫలి.
83. వాస్తు భారతదేశంలో తప్ప విదేశాలలో పనిచేయదా !
84. గౌరవనీయ ప్రభుత్వాలకు విజ్ఞప్తి
85. రక్తదానం చేయండి, ప్రాణాలు కాపాడండి.
86. విచిత్ర వూరు.
87. వాస్తు, జాతక పిచ్చోళ్ళు
88. సమాచార విప్లవం  
(ల్యాండ్ ఫోన్స్ + సెల్ ఫోన్స్ + వార్తా పత్రికలు)
89. జ్యోతిషం - నవగ్రహాలు.
90. డబ్బా, మనశ్శాంతా
91. వృక్షములు మరియు గృహములో తోటలు
92. నిధులు
93. నన్ను ఎలా కలవాలి !
94. ప్రశ్నలు - సమాధానాలు
95. చివరిమాట



## వాస్తు అంటే?

పూర్వ కాలం అనగా రాజుల కాలం నుంచే వాస్తు వాడుకలో ఉంది. అయితే అప్పట్లో ఇప్పుడున్నంత సమాచార విప్లవం లేదు. కేవలం రాజులు, చక్రవర్తులు, ధనవంతులు మాత్రమే వారికి సమాచారం అందే అవకాశం ఎక్కువగా ఉన్నందువల్ల ఈ వాస్తు గురించి తెలుసుకొని పాటించడం జరిగింది. మిగిలిన జనులు ఈ అవకాశాన్ని వాడుకోలేక పోయారు. అయితే కాలగర్భంలో ఎన్నో మార్పులు సంభవించి రాజులు, రాజ్యాలు పోయాయి. ప్రజాపరిపాలనలు వచ్చాయి. దీనివల్ల ప్రతి ఒక్కరికి స్వాతంత్ర్యం లభించింది. ఇది ఒక కారణము, తరువాత సమాచార విప్లవం వల్ల ప్రజలందరికి వాస్తు గురించి పరిచయమయింది. అసలు వాస్తు అంటే ఏమిటి ? ఇది తెలుసుకోవడానికి ముందు పంచభూతాల గురించి కాస్త మనకు అవగాహన కలగాల్సి ఉంది. ఈ పంచభూతాల గురించి తరువాత పేజీలలో చక్కగా తెలుసుకుందాము. ఒక స్థలము గాని ఒక నిర్మాణము గాని వాస్తురీత్యా ఉన్నట్లయితే ఆ స్థలములోగాని, ఆ నిర్మాణములో గాని ఉన్నవారు అభివృద్ధి చెందగలరు. వాస్తుపట్టు లేని గృహము ఆ ఇంట నివసించువారికి అభివృద్ధిని కలిగించడం ఎంతో కష్టము. ఇక్కడ ముందుగా వాస్తు అనే పదానికి సరైన నిర్వచనము ఇవ్వడము చాలామందికి కష్టముగా ఉంది. ఉదాహరణకు 'బాధ' అనే పదానికి అర్థము నొప్పి, వేదన, కష్టము అని చెప్పుకోవచ్చు. అలాగే వాస్తు అనే పదానికి సరైన నిర్వచనము ఇవ్వవలసి ఉంది. ఇక్కడ నావరకు నా నిర్వచనము వాస్తు అంటే "అభివృద్ధికి అనుకూలమైన నిర్మాణము". ఇంకొక నిర్వచనము కూడా ఇస్తున్నాను. "మనశ్శాంతిని ప్రసాదించే నిర్మాణము". అనగా వాస్తు రీత్యా నిర్మించిన గృహమునందలి నివసించు వారికి కలిగించే మానసిక ప్రశాంతత.

మానసిక ప్రశాంతత లేని వారికి ఎన్ని ఉన్నా ఏమీ లేనట్లే. మనస్సు ప్రశాంతంగా ఉన్నవారి కన్నా గొప్పవారెవరు ! ధనము మానసిక శాంతిని ఇవ్వలేకపోవచ్చు. ప్రతి ఒక్కడాన్ని ధనముతో కొనలేము. ధనముతో కొనలేనివి ఎన్నో ఉన్నాయి. ఉదా: అమ్మ ప్రేమ. తల్లి ప్రేమ అన్నిటికన్నా స్వచ్ఛమైనది.

నేను ముందునుంచి ఎందరో ధనవంతులను కలుస్తూ వారిని పరీక్షించాను. వారికి కావలసినది ముఖ్యంగా మనశ్శాంతి అనేది ఎంతో మంది విషయంలో బయటపడింది.

మనశ్శాంతికున్న ప్రాముఖ్యత అంతాఇంతా కాదు. వాస్తు ప్రభావము వల్ల గృహస్థులు మనశ్శాంతితో జీవిస్తారు. ఆరోగ్యము లేనివారు ఆరోగ్యం కోసం ఎంతగా తాపత్రయ పడతారో, ధనము లేనివారు ధనం కోసం ఎంతగా తాపత్రయ పడతారో, చికాకులతో, వ్యవహారాలతో, టెన్షన్లతో దినమంతా బాధపడేవారు ముఖ్యంగా దృష్టి పెట్టేది మనశ్శాంతి గురించి. పెద్దపెద్ద వ్యక్తులు కూడా ఈ వ్యవహారాలు వద్దే వద్దని, పాకలోనైనా ఉండవచ్చుగానీ, ఎంత ధనముండి ఏం ప్రయోజనం మనశ్శాంతి లేనప్పుడు అని యోచన చేస్తుంటారు. అందరి కోరికలను తీర్చేదే వాస్తు.

వాస్తుశాస్త్రరీత్యా గృహ నిర్మాణం కావించుకున్నచో గృహస్థులు కోరుకున్న విధంగా వారికి కావలసినవి వారికి దక్కుతూ ఆనందంగా, సంతోషంగా కుటుంబ సభ్యులతో కలిసి ఉంటారు. అలా అని వాస్తు బాగుంది కదా అని దేశానికి ప్రధానమంత్రి కావాలని కోరుకున్నవారికి జరగడం ఉండదు. ఇటువంటి కోరికలు హద్దు మీరి ఎక్కువవుతున్నాయంటే గృహవాస్తు సరిలేనట్లే కదా! గృహం నందు వాస్తు సరిగా వున్నచో యోగ్యత కలిగిన జీవనం లభించి అనవసరమైన ఆలోచనలను తొలగించి అత్యాశలకు పోకుండా జీవించేలా గృహస్థులను వాస్తు నడిపించును. దురాశ దుఃఖమునకు చేటు అనే విషయం మీ అందరకూ తెలిసినదే కదా! వాస్తు పాటిస్తే ఇటువంటి దురాశలు కలగవు.

### వాస్తు ఓ మూఢ నమ్మకమా ? శాస్త్రీయమా ?

మన భారతదేశంలో పూర్వ కాలం నుండి అనేక మూఢ నమ్మకాలు పుడుతూ, పెరుగుతూ వర్ధిల్లుతున్నాయి. ఇప్పటికీ మీరు గమనించే ఉంటారు. బయటకు వెళ్ళేటప్పుడు ఇంట్లో ఎవరైనా తుమ్మితే కాసేపు కూర్చొని వెళ్ళమని పెద్దలంటూ ఉంటారు. పిల్లి ఎదురొస్తే మంచిది కాదని, బయటకు వెళ్ళు నప్పుడు భర్తను కోల్పోయిన స్త్రీ ఎదురొతే అశుభమని ఇలా రకరకాలుగా మూఢ నమ్మకాలు ప్రబలి రాజ్యాలేలుతున్నాయి.

విదేశాలలో పిల్లలను ఇంటిలోనే పెంచుకుంటూ అనేక విధాలా ముద్దుచేస్తూ సమయం గడుపు తుంటారు. కొన్ని దేశాలలో బయటకు వెళ్ళునప్పుడు పిల్లి ఎదురొతే ఎంతో శుభమని తలుస్తారు. ఇది ఆ దేశస్థుల మూఢనమ్మకాలు. మరి మనదేశ మూఢనమ్మకము సరైనదా? ఆ దేశ మూఢనమ్మకము సరైనదా! మూఢ నమ్మకము పేరే మూఢము. మూఢము అనగా ఒక అర్థము “మూర్ఖము” అని కూడా ఉంది. శాస్త్రీయములేనిదే ఏదైననూ నమ్మకము, అపనమ్మకము, మూఢనమ్మకము కిందికే వస్తాయి. ఏవో కొన్ని ఉదాహరణలు పట్టుకొని కొందరు చేసిన దుష్ప్రచారాలవల్ల ఎన్నో విషయాలు ఇప్పటికీ మూఢ నమ్మకాలుగా వర్ధిల్లుతున్నాయి. విద్యలేనిచోట ఇటువంటి నమ్మకాలు మూఢత్వాన్ని సంతరించుకొని మూఢనమ్మకాలుగా పాలిస్తున్నాయి. మన దేశంలో విద్యావంతులు తక్కువ. కావున మూఢనమ్మకాలు ఎక్కువగా ప్రబలి ప్రజలను అశాంతతకు గురిచేస్తున్నాయి. పెద్దలు కొన్ని విషయాలను నేరుగా తెలుపలేక ఒక నమ్మకము క్రింద చెప్పడంతో ఆ విషయాన్ని ఆచరించడం జరుగుతూ వస్తూంది. ఉదాహరణకు ఉదయం లేవంగానే కుడిచేతి ప్రక్కగా లేవమని ఇప్పటికీ ఇండ్లలోని పెద్దలు చెప్పడం మీరు గమనించే ఉంటారు. మరి ఇది నమ్మకము అనుకోవాలా ? మూఢ నమ్మకము అనుకోవాలా? మరి దీనికి శాస్త్రీయత ఉందా లేదా ? శాస్త్రీయత ఉన్నప్పుడు తప్పనిసరిగా ఆచరించవలసినదే. ఎడం పక్కగా లేస్తే గుండెకు బరువు అవుతుంది. దీనివల్ల మానవ శరీరానికి ప్రమాదం. ఈ విధానంలో చెప్పితే త్వరగా అర్థంచేసుకుని సహకరించరని, ఆరోగ్యాలు సరిగా చూసుకోరని ఓనమ్మకంగా చెప్పితే అదే మూఢ నమ్మకము కింద మార్పు చెంది పాటిస్తారని తలచినారు పెద్దలు. ఇటువంటివే ఎన్నోవిషయాలు చెప్పుకోవచ్చు. పూర్వ కాలంలో ఇప్పటిలా అనుకూలతలు లేవు. వైద్యులు లభించరు. సమాచారం సకాలములో అందించుకోవడానికి చాలా కష్టము. కావున కొన్ని పద్ధతులుపాటిస్తూ వారు ఆ కాలరీతిగా సుఖజీవనాన్ని గడపాలని భావించి కొన్ని శాస్త్రీయమైన పద్ధతులను నమ్మకాల కింద మార్చి అనుసరించేట్లు చేశారు.

ఆ కాలానికి వారి ఆలోచన విధానం సరైనదే. ఈ కాలంలో ఆ నమ్మకాలన్నింటిని పాటించాల్సిన అవసరం లేదు.

ఉదాహరణకు బయటకు వెళ్ళునప్పుడు, ఇతర ప్రాంతాలకు వెళ్ళునప్పుడు ఇంట్లో ఎవరైనా తుమ్మితే కాసేపు కూర్చొమని చెప్పేవారు. ఆనాడు ఆరోగ్యాలు సరిగా లేకపోతే ఆనారోగ్య వీడితులకు వైద్యమందించాలంటే బహు కష్టమైనది కావున, సహజముగా తుమ్మువారు ఆనారోగ్యముతో ఉన్నవారు కాబట్టి వారి శ్రేయస్సును కోరుతూ ఈ ఏర్పాటు (నమ్మకాన్ని) చేయడం జరిగి ఉండవచ్చు. ఆనాడు యాంటిబయాటిక్స్ అనగా రోగక్రిములను నాశనం చేయు మందు అంత శక్తి కలిగి ఉన్నవి అందరికీ అందుబాటులో ఉండేవి కావు. కావున ప్రతి ఒక్క విషయంలో వారు ఆరోగ్యపరంగా అందరూ బాగుండాలనే ఉద్దేశ్యంతో ఎన్నో నమ్మకాలను ప్రవేశపెట్టారు. మరి ఈనాడు వీధి వీధికి మందుల దుకాణాలలో

యాంటిబయాటిక్స్ లభిస్తున్నాయి. కావున ఆనాటి నమ్మకాలను అన్నింటిని ఈనాడు అంత తీక్షణతతో తీస్కోవాల్సిన అవసరం లేదు.

మీరు ఒకసారి ఇతర ప్రాంతానికి వెళ్లునప్పుడు పిల్లి ఎదురైతే అలాగే వెళ్ళండి. ఈ విషయం గురించి కాస్త కూడా ఆలోచన చేయవద్దు. మీకు మీ పనులు అవుతున్నాయో లేదో అనే విషయం గమనించండి. పది సార్లు పిల్లి ఎదురైనప్పుడు మీ పనులు జరుగక పోతే చచ్చినట్లుగా ఈ నమ్మకాన్ని శాస్త్రీయముగా తీసుకోవాల్సి ఉంటుంది. ఒకవేళ ఇదే శాస్త్రీయమైతే పైన చెప్పినది జరగడం నిజమైతే ప్రభుత్వం వారే ఈ విషయంగా ప్రజలకు అవగాహన కలిగించేవారు.

ఇప్పుడు వాస్తు ఓ మూఢనమ్మకమా లేక శాస్త్రీయమా ? ఈ విషయంగా మనం కాస్త సంభాషించుకుందాము. కాసేపు వాస్తు ఓ మూఢ నమ్మకము కింద తీసుకుందాము. ఇదే విషయంగా ఒక పదివేల మందితో మాట్లాడి చూడండి. ఒకవేళ ఎక్కువ శాతం మూఢ నమ్మకం కిందనే వస్తే వాస్తు ఓ మూఢ నమ్మకం అనే విషయానికి కాస్త బలం పెరిగినట్లే. ఈనాడు ఏ నిర్మాణము తీసుకున్నా వాస్తురీత్యా నిర్మించుకుంటున్నారు. కాస్త ఆగండి, మీ అనుమానం నాకు అర్థమైంది. మరి వాస్తు శాస్త్రీయమైనప్పుడు మరి ప్రభుత్వం ఎందుకు ఈ విషయమై ప్రజలకు సిఫార్సు చేయలేకపోతోంది. ప్రభుత్వంలోని భాగమైన చాలా మంది ప్రభుత్వాధికారులు తమ స్వంత ఇళ్ళకు వేలకు వేలు పోసి వాస్తు సిద్ధాంతులను పిలిపించుకొని తమ నిర్మాణాలను, గృహాలను సరిచేయించుకుంటున్నారు. అదే ప్రభుత్వభవనాల విషయం వచ్చేటప్పటికి శనగలు తిని చేయి కడుక్కునే విధానంగా పట్టిపట్టనట్లుగా, అంటి అంటనట్లుగా దూరదూరంగా ఉంటారు.

అందుకే ఈనాడు ఎన్నో ప్రభుత్వ శాఖలు ప్రజలను మెప్పించలేక పోతున్నది. సరైన న్యాయం చేయలేక పోతున్నాయి. అవినీతి రాజ్యం ఏలుతోంది. లంచ గొండితనం ప్రబలిపోతోంది. కొందరు శాఖాధిపతులు ఆర్థికపరంగా బలుస్తున్నారు. అదే ప్రభుత్వ శాఖలు నాశనమవుతున్నాయి, చెడ్డపేరు తెచ్చుకుంటున్నాయి. ఉదాహరణకు చెప్పుకుంటే చాలా ప్రభుత్వ శాఖలు ఉన్నాయి. అయితే బహిరంగంగా బయటకు కాగితంమీద తెలుపుకోలేని దుస్థితిలో ఉన్నాయి. నాకే కొన్ని ఉదాహరణలు జరిగినాయి. పెద్ద పెద్ద అధికారులు తమ ఇళ్ళకు వాస్తు చూపించు కున్నారు. నాకున్న సహజమైన దేశభక్తి దృష్ట్యా మీ ఆఫీసులకు కూడా వాస్తు చూస్తానని తెలిపినాను. ఎందరో విసుక్కున్నారు. కొద్ది రోజులుంటాం తరువాత వెళ్ళిపోతాము. ఈ ఆఫీసుల గురించి మాకెందుకు అని అన్నవారున్నారు.

వాస్తురీత్యా మనదేశాన్ని పరిశీలన చేస్తే అప్పులు మనలను అంత త్వరగా వదలవు. రాజకీయాలు బ్రష్టుపడతాయి. నాయకులు అనేక నిందలు మోస్తారు. సంస్కృతి దెబ్బ తింటుంది. మత కలహాలు ప్రబలుతాయి. ప్రజలకు నాయకులపై విశ్వాసం సన్నగిల్లే అవకాశం ఎక్కువ. అనేక రీతులుగా ప్రకృతి విలయాలు సంభవించే అవకాశాలు మెండు. అతివృష్టి, అనావృష్టి ఎక్కువగా గోచరిస్తాయి. ఆర్థికంగా లేచి నిలబడాలనుకున్నంతలేనే కిందపడే అవకాశాలు ఎక్కువ. ప్రస్తుతం మన దేశ పరిస్థితి ఏమిటి ? పైన చెప్పుకున్న వాటిలో కొన్నైనా జరిగాయో లేదో మీ ఆలోచనకే వదిలివేస్తున్నాను.

వాస్తు నిరూపింపబడలేకపోయినట్లుంటే ఇంతమంది ఎందుకు పాటిస్తారు. దేశ విదేశాలలో ఎందుకు పాటిస్తున్నారు. వాస్తు పాటించిన ప్రైవేటు సంస్థలు ఎంత అభివృద్ధిని సాధించాయో మీ అందరికీ ఎరుకే. ప్రత్యేకించి నాద్వారా మీరు తెలసుకోవలసిన అవసరం లేకపోవచ్చు. మన దేశమే కాదు, ఎన్నో విషయాలను

వాస్తు పరంగా పరిశీలన చేస్తే ఆశ్చర్యకరమైన విషయాలు తెలుస్తాయి. ఉత్తరంలో బరువులు ఉండడం మంచిది కాదు. ఆర్థిక పతనానికి ఇదొక ముఖ్యకారణం నైఋతిలో బరువులు అనేక విధాలా శుభములు కలిగిస్తాయి. మనదేశానికి హిమాలయాలు ఉత్తరంలో ఉండడం, ఈ హిమాలయాలే చైనాకు నైఋతి కావడం, చూశారా విచిత్రం ! ఎన్నింటిలోనో మా అంత గొప్పవాళ్ళు లేరు అనే అమెరికా వాళ్ళను సైతం చైనీయులు వారి తెలివి తేటల ద్వారా కనిపెట్టిన కొత్త వస్తువుల ద్వారా రాత్రిళ్ళు నిద్దర్లు లేకుండా చేస్తున్నారు.

భారత దేశంలో ఆంధ్రప్రదేశ్ రాష్ట్రమంత కూడా లేని జపాన్ దేశస్థులు ఈనాడు ఎంత అభివృద్ధి చెందారో మనందరికీ ఎరుకైన విషయమే. ప్రపంచాన్ని సాంకేతిక నైపుణ్యంతో ఆశ్చర్యచకితుల్ని చేస్తున్నారు. సూర్యుడు ఉదయించిన తక్షణము మొదటిగా సూర్య కిరణాలు జపాన్ దేశం మీద పడుతున్నాయి. ఆ తరువాత అవి ప్రసారమవుతూ మిగతా దేశాల మీద ప్రసరిస్తున్నాయి. ఏ స్థలం మీద అయితే మొదటిగా సూర్య కిరణాలు పడతాయో అక్కడ అభివృద్ధి తథ్యం. కావుననే ఈశాన్య భాగం గృహస్థులు ఇతరుల కన్ననూ అభివృద్ధి స్థానంలో ఉంటారు. సూర్య కిరణాలు మొదటిగా ఈశాన్యం భాగం పైననే పడతాయి. అంతవరకూ ఎందుకు కొన్ని వేల సంవత్సరాల క్రితం నుండే మన భారతీయులు సూర్యుడు ఉదయించక పూర్వమే సూర్య నమస్కారాలు చేసుకుంటూ సూర్య భగవానుని తొలి కిరణం పడిన తక్షణం అర్ఘ్యం వదులుతూ కొలుస్తున్నారు. శాస్త్రీయంగా సూర్య భగవానుని ఉషా కిరణాలు చాలా శుభకరమని సైన్సు, శాస్త్రజ్ఞులు చెప్పడం లేదా. ఇతరుల కన్నా సూర్య నమస్కారాలు చేసిన వారు ఎక్కువ జ్ఞానమును కలిగి ఉండడం మనం గమనిస్తూనే ఉన్నాము. విద్యలో వీరు అధిపతులు అవుతున్నారు. సూర్య కిరణాల గురించి ఇంకొక ఉదాహరణ కూడా. పాలు తాగే పిల్లలను సూర్యోదయాత్ సూర్య కిరణాలు వారిపై పడేలాగ పెద్దలు పిల్లలను బయటకు తీసుకువచ్చి ఎత్తుకొని కాసేపు అయ్యాక లోనికి వెళ్తారు. కారణం సూర్య కిరణాల శక్తిని పిల్లలకు అందించాలని.

కావుననే ఈశాన్య భాగంకు ఇంత విలువిస్తూ ఉన్నాము. ఈశాన్యములో ఎక్కువ భాగం ఖాళీ ఉంటే సూర్య కిరణాలు బాగా పడతాయి. వారికి అభివృద్ధి కూడా ఎక్కువగా ఉంటుంది. ఏ వీధి గృహం వారైనా ఈశాన్య విషయంలో చాలా జాగ్రత్తలు తీసుకుంటారు. ఇప్పుడు ఈశాన్య విషయం శాస్త్రీయంగా ఋజువైనది. ఇక మిగిలిన ద్వారములు, ఎత్తు పల్లాలు, బరువులు, పల్లములు అన్నిటికీ శాస్త్రీయత ఉంది. వాటి గురించి వ్రాస్తూ పోతే ఈ పుస్తకం సరిపోదు. అందుకే తక్కువ ఉదాహరణలతో ఎక్కువ అర్థం వచ్చేలాగ శాస్త్రీయతను తెలపడమైనది.

**వాస్తు ఎవరికి పని చేస్తుంది !**

సూర్యకిరణాలు ఎవరి మీద పడతాయి, ఎవరి మీద పడవు? పై ప్రశ్నకు ఇది సరైన సమాధానం. వీరని, వారని, ధనవంతులని, బీదలని, భారతీయులని, విదేశీయులని, మంచివారని, చెడ్డవారని, పిల్లలని, పెద్దలని, ఆడవారని, మగవారని ఇలాంటి భేదభావాలు వాస్తుకు లేవు. ఇది నిరూపించ బడిన ఒక శాస్త్రం. అందుకే విశ్వజననీయమైనది. ఎందరికో ప్రీతికరమైనది. ఎక్కువ జనులచే పాటించబడుచున్నది. వేనవేల రెట్లుగా కీర్తింపబడుచున్నది. వాస్తుకు ఎవరిపై పనిచేయాలి, ఎవరిపై పని చేయకూడదు అనే జ్ఞానం లేదు. నీడ ఎలా అయితే మనిషిని అంటిపెట్టుకొని ఉంటుందో అలాగే వాస్తు కూడా నిర్మాణాలను అంటిపెట్టుకొని ఉంటుంది. అయితే ఇక్కడ ఒక విషయం కాస్త ఆలోచించవలసి ఉంటుంది. అదియే సమయము. కొన్ని

ప్రదేశాలలో త్వరగా ప్రభావం చూపిస్తుంది. కొన్ని ప్రాంతాలలో కాస్త ఆలస్యంగా ప్రభావం చూపిస్తుంది. ఇది పరిసర వాస్తుపై ఆధారపడి ఉంటుంది. పరిసరాల వాస్తు అంటే ఏమిటి? ఈ విషయం గురించి ముందు పేజీలలో చక్కగా తెలుసుకుందాం. వాస్తు అనేది మనిషి కాదు. మనస్సు అనేది అసలుకు లేదు. ఇది కంటికి కనిపించదు, గాలిలాగా. కంటికి కనిపించని గాలి లేదు అని అంటే, వాస్తు కూడా లేనట్లే. కనిపించ నంత మాత్రాన లేదు అనుకోవడం సరైన విధానం కాదు. వాస్తు ప్రభావం ప్రతి నిర్మాణం మీద అందులో నివశించువారి మీద తప్పకుండా ఉంటుంది. మనిషి రోగానికి వైద్యుడెలాగో స్థల రోగానికి వాస్తు అలాగ.

### పంచభూతాలు

పంచభూతాలు అనగా ఐదు శక్తుల కలయిక. ఐదు శక్తులు అంటే 1. గాలి (వాయువు), 2. నీరు, 3. భూమి (పుణ్ణి), 4. ఆకాశము (గగనతలము), 5. అగ్ని.

**1. గాలి (వాయువు) గురించి మాట్లాడుకుందాం :-** ఒక్క నిమిషం ఐనా గాలిలేని జీవితాన్ని ఊహించగలమా? గాలి అంటే ప్రాణవాయువు. ఈ వాయువు లేనిదే మన జీవితం సాగడం అసాధ్యం. ఏ ప్రాణి కూడా గాలి పీల్చకుండా బ్రతకజాలదు. ప్రాణవాయువు లేనిదే ఏ ప్రాణి కూడా బ్రతుకజాలదు. గాలికి అంతటి శక్తి ఉంది. ఈ గాలి వీచే విధానమును ఓ పద్ధతి ప్రకారముగా కట్టడి చేసుకుంటూ ఇంటిలోనికి వచ్చే విధంగా జరిగిన ఏర్పాటునే వాస్తులో అత్యంత ప్రాముఖ్యత కలిగిన ఒక భాగం. అందుకే ఈశాన్య భాగములో వాకిలి (ద్వారము) ఏర్పాటు చేసుకుంటాం. ఈశాన్య భాగం ద్వారా గృహంలోపలికి వచ్చే గాలి మంచి ఆరోగ్యాన్ని కలుగుజేస్తుంది. తూర్పు, ఉత్తరములలో కూడా వాకిళ్ళు (ద్వారములు), కిటికీలు ఉంచడం దీనిలో ఒక భాగమే.

**2. ఇక నీటి గురించి మాట్లాడుకుందాం :-** నీరు, ఎవరినైనా ఒక్కరోజు నీటిని త్రాగకుండా గడపండి. అప్పుడు తెలుస్తుంది నీటికి అర్థం. 24 గంటలు నీరు అందుబాటులో లేకపోతే అప్పుడు బహు చక్కగా నీటిగురించి పూర్తిగా అవగతమవుతుంది. నీరు ప్రాణం, త్రాగడానికి, ఆహారం చేసుకోవడానికి, శుభ్రపరచుకోవడానికి, ఇతరత్రా విషయాలకు నీరు మనకు తప్పనిసరిగా అందుబాటులో ఉండవలసినదే. హైడ్రోజన్, ఆక్సిజన్ కలయికయే నీరు. ఆక్సిజన్ కాస్త తక్కువగా, హైడ్రోజన్ ఎక్కువగా కలిసి అనగా ఆక్సిజన్ 1 పాళ్ళు హైడ్రోజన్ 2 పాళ్ళు కలయికయే నీరు. ఈ నీటి పారుదల, గృహం నందు ఈ నీరు లభించే స్థానాన్ని నిర్ణయించడం వాస్తులో ఓ భాగం. ఉదాహరణకు ఈశాన్య భాగంలో బావి.

**3. భూమి గురించి తెలుసుకుందాం :-** భూమి పుట్టి ఎన్ని సంవత్సారా లయ్యింది ? భూమికి పుట్టుక, చావు అనేవి ఉన్నాయా ? శాస్త్రజ్ఞుల అంచనా ప్రకారం దాదాపుగా 400 కోట్ల సంవత్సరాల పైబడి భూమి ఏర్పడినదని అంచనా వేశారు. సూర్య గ్రహం తరువాత మూడవ గ్రహమే భూమి. ఒక పెద్ద అయస్కాంత క్షేత్రమే భూమి అని చెప్పుకోవచ్చు. అయస్కాంత క్షేత్రము అన్న తరువాత రెండు ధృవములు తప్పనిసరి. ఒకటి ఉత్తరము ఇంకొకటి దక్షిణము. అయస్కాంతంలోని ఒక భాగము తప్పని సరిగా ఉత్తరాన్ని చూపిస్తుంది. మిగిలిన భాగము గతిలేక దక్షిణ భాగాన్ని చూపిస్తుంది, చూపించి తీరాలి.మీఅనుమానం నివృత్తి చేసుకోవా లంటే ఒక అయస్కాంతాన్ని దారానికి కట్టి ఒక చెక్కకు వేలాడదీసి చూడండి. తప్పనిసరిగా ఉత్తర దక్షిణాలుగానే అయస్కాంతం తిరుగుతుంది. ఉత్తర భాగానికి ఒక గుర్తు వేసుకోండి. తిరిగి అయస్కాంతాన్నితిప్పి ప్రయత్నంచేయండి. తిరగగా తిరగగా కాసేపు అయిన తరువాత అయస్కాంతం

ఆగుతుంది. అప్పుడు మీరు పెట్టిన గుర్తు భాగం ఉత్తరానికే ఉంటుంది. దీని వల్లనే ఉత్తర దిక్కుగా తల పెట్టి నిద్రించవద్దని పెద్దలు, శాస్త్రజ్ఞులు, డాక్టర్లు చెప్పడం మీరు వినే ఉంటారు. **వాస్తులో భూమి పాత్ర :-** ఒక్క మాటలో చెప్పాలంటే భూమి లేనిదే వాస్తు ఎక్కడిది? భూమిలేకుండా వాస్తు అనేది లేదు. ఒకవేళ ఉందని ఎవరైనా చెప్పినా అది పూర్తిగా అబద్ధం. అందుకే తిరిగే వాహనాలకు, రైళ్ళు, విమానాలకు, ఓడలకు వాస్తు లేదు. సంచరించే ఏ వాహనానికి వాస్తు లేదు. అనగా వాస్తురీత్యా ఒక బస్సును (ఏ వాహనానైనా) తయారుచేసుకోలేము. ఈ విషయం మీకు చెప్పుతుండగా నాకు ఒక మాట గుర్తొస్తున్నది. బీదర్లోని ఒక పెద్ద మనిషి నాకు ఫోన్ చేసి సిద్ధాంతి గారు బస్సుకు బాడీ కట్టించుకుంటున్నాను, దయచేసి వాస్తురీత్యా ఎలా నిర్మించుకోవాలో ప్లాను ఇవ్వగలరా అని అడగడం జరిగింది. నేను ఎంత మొత్తుకు చెప్పినా నీకు వాస్తు చూడడం సరిగా రాదని, ఇంకొక వాస్తు సిద్ధాంతి ద్వారా బస్సుకు వాస్తు చూపించుకుంటానని, బోడి నీవు ఒక్కడేనా కర్ణాటకలో వాస్తు సిద్ధాంతివని ఫోను పెట్టేయడం జరిగింది. ఇదే పెద్దమనిషి 15 రోజుల తరువాత నాకు తిరిగి ఫోన్ చేసి వాస్తురీత్యా బస్సు నిర్మాణం జరిగింది, నీకన్నా ఎందరో వాస్తు సిద్ధాంతులు కర్ణాటకలో ఉన్నారని తెలిపినాడు. అందుకు ప్రతిగా ఆ బస్సుకు వాస్తు ప్లాను ఇచ్చిన వాస్తు శాస్త్రజ్ఞుడిని పరిచయంచేస్తే దండేసి దండం పెట్టుకుంటానని నేను సవినయంగా విన్నవించు కోవడం జరిగింది. ఒంటికాలి కొంగ మూర్ఘుడంటే ఏదో పూర్వకాలంలోనే ఉన్నారని అనుకొనింటిని. ఈ కాలంలో కూడా ఒంటికాలి కొంగ మూర్ఘులు సంచరించడం, అప్పుడప్పుడు ఇలా వాస్తు శాస్త్రజ్ఞులను నిద్దర్లు లేకుండా మెదదులు కొరుక్కుతినడం, పిచ్చాసుపత్రుల అడ్రసులు దగ్గర పెట్టుకొనేట్లు చేయడం వీరి గొప్పతనం. అయితే ఓ బాధాకరమైన విషయం ఏమిటంటే ఇటువంటి అమాయకులను మోసగించి ధనాన్ని సంపాదించుకొనే వాస్తుశాస్త్రజ్ఞులు ఉన్నారంటే నమ్మబుద్ధి కావడం లేదు. కాబట్టి చదువరులు నిజాయితీ విజ్ఞత పద్ధతులకు కట్టుబడిన మంచి పేరు, గొప్ప అనుభవం గడించిన వాస్తు శాస్త్రవేత్త చేత మాత్రమే మీ గృహాన్ని పరిశీలింప చేయించుకోండి. మూర్ఖ శిఖామణులచే అవార్డులు స్వంతం చేసుకున్న కేరాఫ్ పిచ్చాసుపత్రి శాస్త్రవేత్తలతో మీ ఆస్తులను చూపించుకోవద్దు. ఇది నా విన్నపం మాత్రమే.

**4. ఆకాశము :-** ఈ సృష్టికి మొత్తం ఆకాశమే సాక్షిభూతము. ఆకాశము క్రిందనే సమస్తమూ ఉన్నాయి. నవగ్రహాలు, ఇతర పాలపుంతలు, అనేక లక్షల కోట్ల నక్షత్రాలు దాగి ఉన్నాయి. ఆకాశము దైవరూపమే. మహాశక్తికి ప్రత్యక్ష సాక్ష్యము. పంచ భూతాలలో ఓ ప్రాముఖ్యత కలిగిన భాగమే ఆకాశము. వాస్తులో ఆకాశ ప్రాముఖ్యత. ఒక్క మాటలో చెప్పాలంటే భూమి లేనిదే వాస్తు లేదు. ఈ భూమి ఉండేదే ఆకాశం క్రింద.

**5. అగ్ని గురించి కొంచెం తెలుసుకుందాం :-** సూర్యుడు, నిప్పు, తేజము, వెలుగు అని అగ్ని గురించి వివిధ విధాలుగా విశదీకరించుకోవచ్చు. సూర్యుడు లేనిదే మనం లేము. ఋతువులు ఉండవు, వర్షాలు ఉండవు. వేడి ఉండదు. అతి శీతలమై ప్రాణి అనేది ఉండదు. అన్నిటికన్నా ముఖ్యం వెలుగు అనలుకే ఉండదు. వెలుగు లేనిది, నిప్పు లేనిది ఏం బ్రతుకు ? మన కంటికి కనిపించే దైవంలో ఓ భాగం ఈ అగ్ని. హిందూసంప్రదాయం ప్రకారం పెళ్ళైనవారిచే తప్పనిసరిగా అగ్నిచుట్టూ ప్రదక్షిణం చేయిస్తారు. పంచభూతాలలో ఓ ప్రముఖమైనస్థానాన్ని ఈ అగ్ని ఆక్రమించుకొని ఉంది. అగ్నివల్ల మంచి జరుగు తుంది, చెడూ జరుగుతుంది. మనం వాడుకునే విధానం బట్టి ఈ మార్పులు ఉంటాయి. చలికాలంలో చల్లగా ఉంటుందని నిప్పురాజేసుకుని వేడిని పొందుతాము. ఇంకాస్త వేడి కావాలంటే నిప్పును ఇంకొంచెం

ఎక్కువగా వెలిగించుకుంటాము. అంతేగాని మెదడు తినే పిచ్చోళ్ళలా నిప్పు మీద కూర్చోముకదా! వాస్తులో అగ్నికి ప్రాముఖ్యత. గృహములో అగ్నికి ఆగ్నేయ భాగాన్ని కేటాయించడం జరిగినది. ఆగ్నేయ భాగంలో అగ్ని ఉన్నప్పుడు ఆ ఇంట ఆరోగ్యం బాగుండి తిన్నది చక్కగా అరిగి మనసు కులాసాగా ఉంటుంది. ఇదే ఆగ్నేయ భాగం చెడితే ఇంట స్త్రీలపైన, సంతానంలోని ఓ సంఖ్యపైన ప్రభావాన్ని చూపిస్తుంది. హోం మినిష్టర్ బాగోలేకపోతే మన బ్రతుకు గోవిందా! మన హోం మినిష్టర్, మన ఇంటి స్త్రీలే కదా! ఎక్కడ చెడినా ఇంట చెడకూడదు. బయట ఎన్ని వ్యవహారాలున్నా ఇంట మాత్రం మనఃప్రశాంతత ఉండవలసినదే. మనశ్శాంతి లేనివారు ఏం సాధించ గలరు? కోటీశ్వరులైనా బికారులకిందే లెక్క. చిన్నపని విషయంలో కూడా మనశ్శాంతి లేనివారు చాలా పొరపాట్లు చేస్తారు. అదే మనశ్శాంతి వున్నవారు పెద్దపనులనైనా అవలీలగా చేసుకోగలరు. ఈ విషయాలు మీ అనుభవంలో కూడా గమనించేవుంటారు. ఇక ఇంతకుమించి ఎక్కువగా పంచభూతాల గురించి తెలుసుకోవాలను కోవడం విషయరీత్యా అవసరంలేదని నా భావన. మీరు ఈ పంచభూతాల గురించి చదివారుగా! దైవ శక్తులలోని ఒక భాగాన్ని మీరు తెలుసుకున్నట్లే. మీకు శుభమగుగాక.

### వాస్తు శాస్త్ర పురాణం, వాస్తు పురుషుడు.

పూర్వ కాలంలో అంధకాసురడనే రాక్షసుడు ముల్లోకాల వాసులను ముప్పు తిప్పలు పెట్టుచుండెను. అప్పుడు లోక సంరక్షణార్థం పరమేశ్వరుడు ఆ రాక్షసునితో యుద్ధం చేశాడు. ఆ సమయంలో శివుని లలాటం నుండి రాలిన ఒక చెమట బిందువు భూమిపై పడి దాని నుండి భయంకరమైన కరాళవదనంతో ఒక గొప్ప భూతం ఉద్భవించి క్రమ క్రమంగా భూమి, ఆకాశాలను ఆవరించసాగింది. ఆ మహాభూతాన్ని చూసిన ఇంద్రాది దేవతలు భయభ్రాంతులయ్యారు. బ్రహ్మదేవుని శరణువేడారు. సర్వలోక పితామహుడు అయిన బ్రహ్మ, దేవతలను ఊరడించి 'ఆ భూతమును ఆధోముఖంగా భూమి యందు పడవేసే విధానం చెప్పాడు. బ్రహ్మదేవుని ఆనతి ప్రకారం దేవతలందరూ ఏకమై ఆ భూతమును పట్టి ఆధోముఖంగా క్రిందకు పడవేశారు.

ఆ భూతం భూమిపై ఈశాన్య కోణమున శిరస్సు, నైఋతి కోణమున పాదములు, వాయువ్య, ఆగ్నేయ కోణాలందు బాహువులు వుండునట్లు అధోముఖంగా భూమిపై పడింది. అది తిరిగి లేవకుండా దేవతలు దానిపై ఈ విధంగా కూర్చున్నారు.

శిరస్సున	-	శిఖి (ఈశ)
దక్షిణ నేత్రమున	-	పర్ణస్య
వామనేత్రమున	-	దితి
దక్షిణ శోత్రమున	-	జయంత
వామ శోత్రమున	-	జయంత
ఉరస్సున (వక్షమున)	-	ఇంద్ర, అపవత్స, అప, సర్ప
దక్షిణ స్తనము	-	అర్యమా
వామ స్తనమున	-	పృథ్వీధర
దక్షిణ భుజమున	-	ఆదిత్య
వామ భుజమున	-	సోమ
దక్షిణ బాహువున	-	సత్య, భృశ, ఆకాశ, అగ్ని, పూషా

వామ బాహువున	-	పాప యక్ష, రోగ, నాగ, ముఖ్య, భల్లాట
దక్షిణ పార్శ్వకామున	-	వితథి, గృహక్షత
వామ పార్శ్వకామున	-	అసుర, శేష
ఉదరమున	-	వివస్వాన్, మిత్ర
దక్షిణ ఊరువున	-	యమ
వామ ఊరువున	-	వరుణ
గుహ్యమున	-	ఇంద్ర జయ
దక్షిణ జంఘమున	-	గంధర్వ
వామ జంఘమున	-	పుష్పదంత
దక్షిణ జానువున	-	భృంగరాజ
వామ జానువున	-	సుగ్రీవ
దక్షిణ స్పీచి	-	మృగబు
వామ స్పీచి	-	దౌవారిక
పాదముల యందు	-	పితృగణము

ఇంతమంది దేవతల తేజస్సుముదాయంతో దేదీప్యమానంగా వెలుగొందుతున్న ఆ భూతాకార అద్భుతాన్ని తిలకించిన బ్రహ్మదేవుడు దాన్నే 'వాస్తు పురుషుడు' గా సృష్టిగావించాడు.

భాద్రపద బహుళ తదియ, మంగళవారం, కృత్తికా నక్షత్రము, వృశ్చిపాత యోగము, భద్రనా కరణము గుళకతో కూడిన కాలంలో ఆ వాస్తు పురుషుడు జన్మించాడు. ఏ అపకారం చేయని నాపై అధిష్టించి ఈ దేవతలు పీడించుచున్నారు. వీరి నుండి నన్ను కాపాడమని వాస్తు పురుషుడు బ్రహ్మదేవుణ్ణి వేడుకున్నాడు.

అప్పుడు బ్రహ్మదేవుడు సంతోషించి "వాస్తుపురుషా ! గృహములు నిర్మించునప్పుడు, త్రివిధమయిన గృహ ప్రవేశ సమయములందు, గ్రామ, నగర, పట్టణ, దుర్గ, దేవాలయ, జలాశయ, ఉద్యానవన నిర్మాణ సమయములందు ముందుగా నిన్నే పూజిస్తారు. అలా పూజించని వారికి దరిద్రముతో పాటు అడుగడుగునా విఘ్నములు చివరకు మృత్యువు కూడా సంభవించు" నని వాస్తు పురుషునికి వరమిచ్చాడు.

అంతేగాక వాస్తు పురుషుని పై అష్టదిక్కులలో వున్న దేవతలు తృప్తి పొందు విధంగా ఆయా స్థలాలలో నివసించే దేవతలు వారి వారి విధులు నిర్వహించుట వలన గృహస్థులకు సర్వ సుఖములు, సత్ఫలితులు కలుగునట్లు ఆశీర్వదించాడు.

బ్రహ్మదేవుని ఆశీస్సుల ప్రకారము : ఈశాన్యమున - ఈశ్వరుడు (ఈశ), ఆగ్నేయమున - అగ్ని, నైఋతిన - నిర్వతి, వాయువ్యమున - వాయువు, తూర్పున - ఆదిత్యుడు, దక్షిణమున - యముడు, పశ్చిమమున - వరుణుడు, ఉత్తరమున - కుబేరుడు (సోమ). అష్ట దిక్కులలో అధిష్టించిన ఈ దేవతలు తృప్తి చెందే విధంగా నిర్మాణక్రమం ఉంటే ఆ గృహంలో నివసించే వాళ్ళు సర్వసుఖ సంపదలను పొందుతారు. ఇదీ వాస్తు - పురాణం.

ఈశాన్యములో పూజలు, పవిత్ర కార్యములు, ఆగ్నేయమున అగ్నిదేవునికి సంబంధించిన వంటావార్చు, నైఋతిన ఆయుధ సామగ్రి, వాయువ్యమున స్వతంత్ర్యా భిలాష చిహ్నములు, తూర్పున ఆదిత్యునికి ప్రీతికరమైన పనులు, యమస్థానమైన దక్షిణము శిరస్సు ఉంచి నిద్రించుట, కుబేర స్థానమైన ఉత్తరాన్ని దర్శిస్తూ మేలుకొనుట,



వరుణ స్థానమైన పశ్చిమాన పాడిపశువులను పెంచుట మొదలైన విధులు ఆయా దిక్కుల్లో ఉన్న దేవతలకు తృప్తిని కలిగిస్తాయి. ఈ సారాంశాన్ని 'వాస్తుశాస్త్రం' నియమాలు మనకు వెళ్ళడిస్తాయి.


గృహనిర్మాణాలు చాలా రకాలు. వీటిలో మనుష్యోపయుక్తములు, పశువులకు సంబంధించిన నిర్మాణాలు, పక్షులకు సంబంధించిన నిర్మాణాలు, దేవతలకు సంబంధించిన నిర్మాణాలు ఇలాగ అనేక విధాలుగా ఉన్నాయి. వాస్తు శాస్త్ర కర్తలు నిర్మాణాలను ముఖ్యంగా 4 భాగాలుగా విభజించారు. 1) సాధారణ మనుష్య నివాసములు 2) ప్రభు నిర్మాణములు 3) దేవతా నిర్మాణములు 4) సర్వ సాధారణ ప్రజోపయోగ నిర్మాణాలు. సామాన్యంగా ప్రతి గృహస్థులకు అవసరమైన సదుపాయములను గురించి మార్పులతో నిర్మాణాలు చెప్పబడియున్నవి.

### పరిసరాల వాస్తు

వాస్తులో పరిసరాల వాస్తుకు అత్యంత ప్రాధాన్యత ఉంది. ఒక్కోసారి గృహము వాస్తురీత్యా నిర్మించుకున్నను, పరిసరాల వాస్తు సరైనదిగా లేనట్లయితే ఆ గృహమునందలి నివసించువారు ఉత్తమ ఫలితాలు పొందడం కష్టము. ఈ పరిసరాలవాస్తు ఎంతో అనుభవజ్ఞుడైన వాస్తు సిద్ధాంతి మాత్రం చక్కగా తెలుపగలడు. నా అనుభవములో పరిసరాల వాస్తు సరిగా లేకుండా గృహము మాత్రము వాస్తురీత్యా నిర్మించుకున్న గృహముల యందలి యజమానులు దెబ్బతినడం గమనించడమైనది.


పరిసరాల వాస్తు అంటే ఏమిటి ? మన ఇంటి ప్రహారీ తరువాత బయట స్థలముపై ఉన్న శుభ, అశుభ వాస్తు ప్రభావములను పరిసరాల వాస్తు అంటారు. ఒక్క మాటగా చెప్పాలంటే ప్రతి స్థలముపై వాస్తు ప్రభావము ఉంటుంది. దానిని ఆనుకున్న గృహాలపై ఆ ప్రభావము తప్పనిసరిగా ఉంటుంది. ఒకవేళ పరిసరాల వాస్తు అశుభకరంగా ఉన్నప్పుడు మన గృహముయందలి వాస్తు సరిగా లేకపోయినట్లయితే పది సంవత్సరాలలో ఏర్పడే నష్టము ఒక్క సంవత్సరములోనే ఏర్పడుతుంది. అదే పరిసరాల వాస్తు సరిగా లేకుండా మన గృహము మాత్రము వాస్తురీత్యా నిర్మించు కున్నట్లయితే జరుగబోయే నష్టాన్ని ఎంతో ఎక్కువ కాలంపాటు ఆపేశక్తి ఉంటుంది. ఒకవేళ మన గృహమునకు మంచి వాస్తు పట్టు ఉన్నట్లయితే పరిసరాల వాస్తు సరిగా లేకపోయినా నష్టాలను ఆపుతూ లాభాల దిశగా మన గృహము ముందుకు సాగే అవకాశం చాలా ఎక్కువ. ఈ విషయంగా ఇంకా విపులంగా సంపూర్ణంగా సంభాషించుకుందాము. పరిసరాల వాస్తు గురించి తెలుసుకొనే ముందుగా పంచభూతాల గురించి తెలుసుకోవలసి ఉంటుంది. ఈ పంచ భూతాల సమపాళ్ళ సాన్నిహిత్య రూపమే వాస్తు మరియు పరిసర వాస్తు. అంతటి గొప్ప ప్రాధాన్యతను పంచభూతాలు వాస్తు విషయంలో ఆక్రమించాయి. పంచభూతాల సమపాళ్ళ నిర్మాణం లేనిదే వాస్తు, పరిసరవాస్తు లేదు. అనుభవజ్ఞుడైన వాస్తు శాస్త్రవేత్త ఒక గృహమును మరియు గృహ పరిసరాలను గమనించగానే ఆ ఇంటివారి జాతకాన్ని చెప్పే పరిజ్ఞానాన్ని కలిగిఉంటాడు. భవిష్యత్తులో ఆ ఇంటి వారికి జరుగబోయే పరిణామాలను కూడా చెప్పగలిగే పరిజ్ఞానాన్ని కలిగిఉంటాడు. పరిసర వాస్తు సరిగా ఉండి గృహ వాస్తు కూడా సరిగా ఉంటే వారికి పట్టించి బంగారమే. గృహస్తులు ఈ విషయంగా ఒకసారి బాగా ఆలోచించుకుని మంచి పరిజ్ఞానము కలిగిన వాస్తు సిద్ధాంతిద్వారా మీ గృహమును పరిశీలింప జేయించుకుంటే అన్ని విధాలా గృహస్తులు సంతోషంగానూ, మంచి అభివృద్ధిని, ఆనందాన్ని పొందగలరు. వీరి పిల్లలు మంచి అభివృద్ధిలోకి రాగలరు. అందుకే మంచి పరిజ్ఞానము గల వాస్తు సిద్ధాంతి ముందుగా గృహమునకు వచ్చినప్పుడు తన పరిశీలనలలో ముఖ్య భాగంగా పరిసర వాస్తును గమనించడం జరుగుతుంది. చాలామంది వాస్తు శాస్త్రజ్ఞులు గృహ పరిసర వాస్తును గమనించకనే ఇంటి వాస్తును చెప్పడం జరుగుతున్నది. ఇది పూర్తిగా తప్పు. అందువల్లనే రాత్రిళ్ళు వాస్తు చూడకూడదని పెద్దల ఉవాచ. రాత్రిళ్ళు పరిసరాలు వెలుగులేని కారణంగా

సరిగా కనిపించవు. కావున ఎన్నో పొరపాట్లు జరిగే అవకాశం ఉంటుంది. అందువల్లనే రాత్రిళ్ళు వాస్తు చూడరాదని కట్టడి చేశారు. ఈ మాట చెప్పితే వినరని, ఓ నమ్మకము మరియు మూఢనమ్మకము కింద రాత్రిళ్ళు వాస్తు చూడరాదనే నిబంధనను ఏర్పరచారు. అందుకే పెద్దల మాట చద్దన్నం మూట అంటారు.



పరిసరవాస్తు గురించి నాకు జరిగిన ఒక అనుభవాన్ని చెప్తాను. మధ్యప్రదేశ్ రాజధాని అయిన భోపాల్ నందు ఒక గృహాన్ని పరిశీలించడం జరిగింది. పెద్దగా వాస్తు బలం ఆ ఇంటికి లేదు. అయితే బృహత్తరంగా ఆ ఇంటి వారు అభివృద్ధి చెందడం జరుగుతున్నది. రాత్రిళ్ళు చూడడం వద్దన్ననూ ఆ ఇంటి బావమరిది నన్ను బలవంతంగా చూడాలని పిలుచుకు వెళ్ళినందువల్ల తప్పనిసరై చూడడం జరిగింది. ఇల్లు పశ్చిమ సింహద్వారం, ఉద్భృతంగా వారి అభివృద్ధిని చూశాను. ఇంటిని గమనించడం జరిగింది. పరిసరవాస్తు రాత్రిళ్ళు కారణంగా గమనించడానికి వీలులేక పోయింది. ఇక రాత్రంతా సరిగా నిద్రలేదు. ఏ కారణం చేత ఆ ఇంటికి అంత ధనం వస్తోంది. పిల్లలు అంత అభివృద్ధి సాధిస్తున్నారు. కలత నిద్రతో రాత్రి గడిపేశాను. తెల్లవారు ఝామునే ఐదింటికే నిద్ర లేచి నా క్లయింట్ అయిన బావమరిది ఇంటికెళ్ళి, నిద్రలేపి మీ బావ గారింటికి వెళదామని తెలిపినాను. అతను నోరెళ్ళబెట్టుకొని ఆశ్చర్యంగా చూడసాగాడు. ఇంత తెల్లవారు ఝామునే అంత అవసరంగా చూడవలసిన అవసరం ఎందుకు అని అడగడం జరిగింది. గృహాన్ని ఇంకొకసారి గమనించాలని తెలిపినాను. పరిసరవాస్తు గురించి అతని వద్ద ప్రస్తావించలేదు. కారణం చాలామందికి పరిసర వాస్తు తెలియక పోవడమే. కాఫీ కార్యక్రమం అయ్యాక ఆదరా బాదరా వారి బావగారింటికి వెళ్ళడం జరిగింది. వెళ్ళడం వెళ్ళడం కారణాన్ని వెతకసాగాను. తప్పనిసరిగా ఈ ఇంటికి ఈశాన్యం శుభకరంగా ఉండాలి. వెంటనే ఇంటి వెనుక భాగానికి వెళ్ళి గమనించాను మరియు మేడపైకి వెళ్ళాను. ఇంకేముంది ఆశ్చర్యకరంగా ఆ ఇంటికి ఈశాన్య వీధిపోటు ఉన్నది. అంతటితో రాత్రంతా బడిన బాధ, బడలిక, వేదనతీరి ఆనందం ఆక్రమించింది. అందుకే రాత్రిళ్ళు వాస్తు చూడరాదని ఋషులు శాస్త్రములలో వక్కాణించారు. ప్రక్క పేజీలోని ఇంటి ప్లానును గమనించండి.

ఈ గృహానికి నేను సూచించిన మరి కొన్ని మార్పులు :



పై ఉదహరించిన ఉదాహరణ సూచన ప్రాయంగా మీరు తెలుసుకోవడానికి మాత్రమే. పై భాగంలో కనిపించే ఈశాన్య వీధి పరిసర వాస్తు కిందకు వస్తుంది. వీధిపోటు కిందకు కూడా వస్తుంది.

### వాస్తుపై విమర్శలు

సాధారణంగా విద్యావంతులు ఏ విషయాన్ని ఒక పట్టాన నమ్మరు. వీరికి ప్రతి ఒక విషయమూ శాస్త్రీయంగా ఉండాలి. వీరికి ఏ శాస్త్రముపై నైనా శాస్త్రీయత కనిపించకపోతే దానిని నమ్మకపోగా, విమర్శకూడా చేస్తారు. ఇందులో ఎవరిలోపమూ లేదు. ఇది మంచి పద్ధతి కూడాను. మీరు విమర్శ చేయడం వాస్తు శాస్త్రాన్ని శాస్త్రీయము అనే విషయాన్ని వాస్తుశాస్త్ర శాస్త్రజ్ఞులు నిరూపించడం కూడా జరిగింది. అందుకే ఈనాడు విద్యావంతులు ముఖ్యంగా ఎందరో డాక్టర్లు, లాయర్లు, ఇంజనీర్లు ఇంకా పెద్ద క్వార్టర్లో ఉండే ప్రభుత్వ అధికారులు తమ ఇళ్ళను నిర్మించుకొనే సమయంలో వాస్తు శాస్త్రాన్ని గమనించి పరిపక్వత పొందిన వాస్తు శాస్త్రవేత్త చేత తమ ఇంటిప్లానులను పరిశీలించవేయించుకొని నిర్మాణము కొనసాగిస్తున్నారు. ఇది ఎంతో ఆనందించదగ్గ విషయము. ఈ విషయము మీతో సంభాషించుచుండగా నాకు ఒక ఉదాహరణ గుర్తుకొచ్చింది.

1. కేరళయందలి కొట్టాయంలో ఒకరు వాస్తు చూడాలని పిలిచినప్పుడు అక్కడికి వెళ్ళడం జరిగింది. లాడ్జ్ వాకిలి వేస్తుండగా, నాకు వేలు తగిలి రక్తం గడ్డకట్టింది. నొప్పి ఎక్కువ ఉండడంతో నన్ను పిలుచుకు వెళ్ళిన పార్టీవారు నేను వద్దన్నా వినకుండా బలవంతంగా ఒక పెద్ద డాక్టరు వద్దకు పిలుచుకువెళ్ళారు. డాక్టరు నా వేలిని పరీక్షచేసి మందు వేసి కట్టుకడుతూ మీరు ఏంచేస్తారు అని అడిగాడు. నేను వాస్తు సిద్ధాంతిని అని చెప్పాను. అతను వెంటనే వాస్తు అంతా ఫార్సు అని చెప్పాడు. వాస్తు, గీస్తు అనేదంతా ఏమీ లేదు. ఇది అమాయకులను మోసం చేయడం తప్ప ఇంకేంలేదని చెప్పాడు. న్యాయవాది వృత్తి చేస్తున్న మీరే ఇటువంటి పని చేయడం ఏమన్నా బాగుందా! ఇకపై మీ పద్ధతులు మార్చుకోండి లేదా అవమానాల పాలవుతారు అని నాకు సలహా ఇచ్చాడు. ఆయనతో కాసేపు వాదించాను. వాస్తు శాస్త్ర శాస్త్రీయతాన్ని ఆయన ముందరపెట్టి వాదనకు దిగాను. నేను మాట్లాడే ఇంగ్లీషుకు ముగ్గుడైయ్యాడే గానీ నా వాస్తు శాస్త్రీయతను మాత్రం ఒప్పుకోలేదు. సరే ఇంక చేసేదేముంది. చిట్ట చివరగా ఒక నిర్ణయానికి


వచ్చి మీ ఇంటికి వెళాదాము, మీ కుటుంబ సభ్యుల పూజాచర్ ఏమి అని నేను చెప్పగలను అని చెప్పాను. రెండు సంవత్సరాల క్రితం ఒక పెద్ద భవంతిని నిర్మించుకున్నాడు. క్రింద నర్సింగ్ హోం, పైన ఇల్లు. ఆఖరికి నర్సింగ్ హోం, ఇల్లు చూపించ లేదు. నాకెటువంటి వీకెనెస్ లేవు. నేను యం.డి.డాక్టర్ను, ఈ వాస్తు గీస్తు అంతా మోసం. అందుకే నేను మీకు చూపించను అన్నాడు. సరే చేసేదేముంది, అరగంట డాక్టర్తో బిగ్గరగా వాదించాను మీ మాటను వెనక్కి తీసుకొమ్మని. తరువాత లాడ్జ్ రూంకి వెళ్లిపోయాను.

ఇంకా కొట్టాయంలో నాకు రెండు రోజుల పని ఉంది. మరుసటి రోజు ఉదయం ఒకసారి చెక్అప్కు రమ్మని చెప్పినందువల్ల నేను ఉదయం 10గం||లకు హాస్పిటల్కు వెళ్ళాను. నన్ను చూడగనే “హై సిద్ధాంతి హౌ ఆర్ యు, మై వైఫ్ ఈజ్ ఇంటరెస్టెడ్ టు షో అవర్ నర్సింగ్ హోం అండ్ హౌస్ టుయు. టుడే మార్నింగ్ వుయ్ బోత్ డిస్కస్డ్ అబవుట్ వాస్తు అండ్ షి సజెస్ట్ మి టు వెరిఫై అవర్ హౌస్ విత్ యు” (సిద్ధాంతిగారు బాగున్నారా, మా ఆవిడ శ్రద్ధ చూపించడం వల్ల మీకు ఇల్లు, నర్సింగ్ హోం చూపించాలని అనుకున్నాను. ఈ దినం ఉదయం మేమిద్దరం వాస్తు గురించి మాట్లాడుకున్నాం, ఇంటిని, నర్సింగ్ హోంని చూపించమని నాకు తెలిపినందువల్ల మీకు చూపించాలని నిర్ణయించుకున్నాను) అని చెప్పాడు.


డాక్టర్ నర్స్ని పిలిచి వచ్చిన పేషంట్లను కాసేపు కూర్చోమని, ఒక అరగంట మమ్మల్ని డిస్టర్బ్ చేయవద్దని నర్సుకు చెప్పి నన్ను మేడపైకి పిలుచుకెళ్ళాడు. ముందుగా తన భార్యకు నన్ను పరిచయం చేశాడు. ఆమె సాదరంగా ఇంటిలోనికి ఆహ్వానించింది. ముందుగా క్షమాపణలు కోరింది. ఎందుకు అని నేను అడిగాను. నిన్నటి దినం డాక్టరుగారికి మీకు వాస్తు విషయంగా వాదన వచ్చిందట కదా! మీరు నొచ్చుకొని లాడ్జ్కి వెళ్ళారని డాక్టర్గారు నాకు తెలిపినందువల్ల మీకు సారీ చెప్పతున్నాను అంది. ముందుగా స్నాక్స్, కాఫీ తీసుకున్న తరువాత మాత్రమే లోనికి వెళదామని కండీషన్ పెట్టి అవి ముగించిన తరువాత ఇంటి పరిశీలనకు లోనికి వెళ్ళడం జరిగింది. ఇంటిని మొత్తం గమనించడం జరిగినది. వారికి ఒక అబ్బాయి, ఒక అమ్మాయి అని తెలిపినారు. సరే, అబ్బాయి విషయం జాగ్రత్త అని చెప్పాను. ప్రమాదకరమైన స్థలాలకు అబ్బాయిని పంపవద్దని తెలపడం జరిగింది. ఉదాహరణకు ఈతకు, కారు డ్రైవింగ్ నేర్చుకోవడానికి, పెద్ద మేడలు ఎక్కకుండా తదితర పనులు చేయకుండా చూసుకోమని తెలపడం జరిగినది. ఓ పక్క డాక్టర్ గారు పగలబడి నవ్వారు నా మాటలు విని. అయితే డాక్టర్ గారి భార్య మాత్రం ఆలోచనలోపడి దీనికి పరిష్కారం గురించి అడిగినారు. నేను పరిష్కారం చెప్పబోయేంతలోపే డాక్టర్ గారు మధ్యలో అడ్డు తగిలి ఇటువంటి భయాలు పెట్టడమేనా మీ పని! అందుకే ఇటువంటివి నాకు అసహ్యకరమని డాక్టర్ నాపై కాస్త ఏవగింపుతోనే మాట్లాడాడు. డాక్టర్ గారి భార్య ఎంతగా కూర్చోమని చెప్పతున్నా నేను క్రిందకు రావడం జరిగింది. నాపని చూసు కోవడానికి నేను బయటకి వెళ్ళేలోపే డాక్టర్ గారి భార్య కిందికి వచ్చి, బలవంతంగా మరీ నన్ను మేడపైకి తీసుకువెళ్ళింది. డాక్టర్ ఎప్పుడూ ఇలాగే అన్ని విషయాలలోనూ ఉంటారు. మీరేమీఅనుకోకుండా మాకు పరిష్కారం చూపించి వెళ్ళండని కోరింది. వెంటనే లోపలినుండి డాక్టర్ “గెట్ హిమ్ అవుట్” అని కేక వేశారు. అంత మాట అనిపించుకున్న తరువాత ఒక క్షణం కూడా అక్కడ ఉంటానా ! వెంటనే లేచాను. డాక్టర్ గారి భార్య నా ఫీజు కింద అడగకపోయిననూ రెండువేలు ఇవ్వడానికి వచ్చింది.

అ డబ్బును తిరస్కరించి మర్యాదగా ఆమెతో, ఇంత అవమానం జరిగిన తరువాత కూడా ఇక్కడ ఒక క్షణం కూడా ఉండను, మీరు వద్దు మీ డబ్బు వద్దు అని కాస్త కోపంగా వెళ్ళిపోయాను. ఇది జరిగిన ఆరు నెలల తరువాత డాక్టర్ ఫోన్ చేసి, ముందుగా క్షమాపణ కోరుకొని ఒక్కసారి కేరళకు రండి, మీరు

ఎందులో వచ్చినా ఖర్చు భరించుకుంటాను అని వేడుకున్నాడు. ఏం జరిగింది అన్న తరువాత ఒక నిమిషం వెళ్ళి వెళ్ళి ఏడవడం జరిగింది. అంత పెద్ద డాక్టరు ఏడుపు విన్న తరువాత చలించి పోయాను. కాస్త సాంత్వన మాటలు మాట్లాడాను. కొద్దిగా కోలుకున్న తరువాత తన కుమారుడు ఇతర స్నేహితులతో కలిసి ఈతకు వెళ్ళి చనిపోయాడని, ఇది జరిగి 10 రోజులవుతోందని పూర్తిగా కుటుంబమంతా దుఃఖపూరితంగా ఉన్నామని, మీ మాట పెడచెవిన పెట్టినందుకు, మిమ్మల్ని అవమానించినందుకు నాకు తగిన శాస్తి జరిగిందని బొంగురు పోయిన కంఠంతో, గద్గద స్వరంతో చెప్పాడు. సరే కాసేపు మాట్లాడిన తరువాత వీలు చూసుకొని ఈసారి వస్తానని తెలిపినాను. అదంతా ఏమీ లేదు, వెంటనే, తక్షణమే, ఇప్పుడే, ఉన్నపళంగా బయలుదేరి రమ్మని తన భార్య పరిస్థితి చాలా ఆందోళన కరంగా ఉందని, నా విషయంలో విపరీతమైన కోపంతో ఉంది, ఎవరెంత చెప్పినా వినడంలేదు, నిన్న రాత్రి ఆత్మహత్యా ప్రయత్నం చేసింది, ఇక అయ్యింది అయ్యిందని మిమ్మల్ని పిలిపిస్తానని తెలిపిన తరువాత కొద్దిగా నా విషయంలో నెమ్మదించింది. మీరు ఇక్కడున్నట్లుగా రావాలని కోరడం, నేను వెంటనే వెళ్లడం జరిగింది.



పై ప్లాను గమనించారు గదా ! ఆ ఇంటికి ఈశాన్య కోల్పోయింది. దక్షిణ నైఋతి తలుపు. తూర్పు భాగంలో ఖాళీ లేదు. పశ్చిమ, దక్షిణ భాగం కాంపౌండు. అబ్బాయి విషయం చెప్పడంతోనే నన్ను లేగ్గొట్టి బయటకు పంపాడు. ఇంకా ఈ ఇంటికి జరగాల్సిన దోషాలు, తతంగాలు చాలా ఉన్నాయి. అవన్నీ చెప్పనీయకనే నన్ను బయటకు పంపారపుడు. ఈ ఇంటికి సూచించిన మార్పులు:



ఒకసారి పై ప్లానును గమనించండి. కోల్పోయిన ఈశాన్య భాగాన్ని పక్కంటి వారితో మాట్లాడి కొనడం జరిగింది. విపరీతంగా ఉన్న పశ్చిమ, దక్షిణ ఖాళీ ప్రదేశాలను షాపులు కట్టి మరియు షాపులు

పైన క్లాంపెక్కులు కట్టి తగ్గించడం జరిగింది. ఇక ఇంటికి షాపులకు మధ్యలో బలమైన వృక్షాలు నాటించడం జరిగింది. దక్షిణ నైఋతి ద్వారములు తీసివేయించి, దక్షిణ ఆగ్నేయ దిక్కుగా మార్చడం జరిగింది. ఈశాన్య భాగంలో బోర్ వేయడం, నీటి గుంత ఏర్పాటు చేయడం జరిగింది. ఎటువంటి పరిస్థితులలోను ఇల్లు మారనని డాక్టర్ చెప్పారు. అందువల్ల ఉన్నంతలోనే మార్పులు చూపాను.

రెండు ప్లానులలోను లోపల భాగాలు చూపించలేదు. కారణం ఎక్కువ రూములు, హాళ్ళు, ఆపరేషన్ థియేటర్లు ఉన్నందువల్ల అంతపెద్ద ప్లాను ఇక్కడ అవసరం లేదు కాబట్టి అవన్నీ చూపించలేదు.

2. నాస్తికులు చాలామంది వాస్తు నమ్మరు. నమ్మినా నమ్మకపోయినా వాస్తు పనిచేస్తుంది. ఇది మాయ, మంత్రం కాదు. ఇది ఒక శాస్త్రీయమే. విమర్శకులు విమర్శ చేస్తూనే ఉంటారు. అయితే వాస్తు వల్ల ఉపయోగం లేకపోతే ఇన్ని కోట్ల మంది వాస్తును ఎందుకు పాటిస్తున్నారు ? ఉదాహరణకు ఎన్నో ఫ్రైవేట్ వ్యాపార సంస్థలు మంచి లాభాలతో ముందుకు వెళుతున్నాయి. వీరందరూ వాస్తును పాటిస్తారు. అదే వాస్తు పాటించని ప్రభుత్వ సంస్థలు కుంటుబడి ఎంతగా డీలా పడిపోవడం మీరు గమనిస్తూనే ఉన్నారు గదా!

### “ఆయం” అంటే ?

వాస్తు ఆచరణలో “ఆయం” అన్న పదం వినని వారుండరు. అయితే ఈ మధ్య కాలంలో “వాస్తు శాస్త్రం”లో “ఆయం” పద్ధతికి వ్యతిరేకమైన ప్రచారం జరగడం వలన ఆయం పద్ధతికి చాలా మంది స్వస్తి చెప్పారు. ఆయం ఆచరిస్తున్నారంటే వారు సంప్రదాయ వాస్తు శాస్త్రవేత్తలని, ఆచరించని వారు నవీన వాస్తు శాస్త్రవేత్తలని కొందరి భావం. “ఆయం” అసలు పనిచేయదని ఇది వట్టి కల్పితమని కొందరు, ఆయం ఇంటికి ప్రాణం అని మరికొందరు వాదిస్తూ ఉంటారు. ఏది ఆచరించాలో అర్థం కాక గృహస్థులు ఆలోచనలో పడతారు. అసలు ‘ఆయంలో రహస్యము ఏమై ఉండవచ్చు’, అన్నది మనం తెలుసుకోవాల్సి ఉంది.

ఆయం లెక్కించడంలో గృహం యొక్క పొడవు, వెడల్పులు ప్రధానమైనవి. గృహం ఆయం లెక్కించేటప్పుడు పొడవు, వెడల్పు కొలతలలో బయటి గోడల వెడల్పును కలపాలని, కలపకూడదని, బయటి గోడల వెడల్పులో సగం కొలత కలపాలని అభిప్రాయ భేదాలు ఉన్నాయి.

గృహం ఆయం లెక్కించేటప్పుడు కొలతలను “గజాల”లో తీసుకొంటారు. పొడవును వెడల్పుతో హెచ్చించగా వచ్చిన లబ్ధాన్ని (సంఖ్యను) 9 సంఖ్యచే హెచ్చించి, వచ్చిన లబ్ధాన్ని 8 సంఖ్యచే భాగించగా వచ్చిన శేషము 1 అయితే ద్వజాయం, 2 అయితే దూమాయం, 3 అయితే సింహాయం, 4 అయితే శునకాయం, 5 అయితే వృషభాయం, 6 అయితే ఖరాయం, 7 అయితే గజాయం, 8 అయితే కాకాయం అని అంటారు. ఇందులో ధ్వజ, సింహ, వృషభ, గజాయాలు శుభకరమని, మిగిలినవి అశుభకరమని తెలుపడం జరిగింది.

గృహానికి ఆయం లెక్కించాలంటే గృహం తప్పనిసరిగా దీర్ఘచతురస్రంగా లేదా చతురస్రంగా ఉండాలి. ఎందుకంటే ఆయం లెక్కించునప్పుడు గృహం యొక్క తూర్పు గోడ, పడమర గోడ సమ కొలత కలిగి ఉండాలి. అదే విధంగా ఉత్తరం, దక్షిణం గోడల కొలతలు సమంగా ఉండాలి. అంటే ఎదుటెదుటి భుజాల (దిక్కుల) కొలతలు సమంగా ఉండాలి. ఇది వాస్తులో ప్రధాన విషయమని వాస్తు శాస్త్రవేత్తలందరికీ తెలిసినదే.

ప్రస్తుత గృహాలలో అందం కోసం, వసతి కోసం కొన్ని దిక్కులను, మూలలను తెంపు చేసి నిర్మించడం జరుగుతోంది. ఈ విధానం భవిష్యత్లో అమలు లోకి రాకూడదని ముందు జాగ్రత్తగా “ఆయం” అనే ఒక

విధానాన్ని రూపొందించి అందుకుగాను కొన్ని మంచి చెడ్డల ఫలితాలను ఏర్పరచి “ఆయం” పద్ధతిని మన మహర్షులు ఆచరణలోకి తేవడం జరిగి ఉండవచ్చు.

ఈ మధ్యచాలామంది గృహానికి ఎక్కువగా ఈశాన్యం పెంచడానికి అలవాటు పడ్డారు. ‘ఆయం’ విధానంలో ఏ మూలా పెరుగకుండా, ఎదుటెదుటి దిక్కులు సమకొలతలు కలిగి ఉండి, నైఋతి మూల నుండి ఈశాన్యం వరకు గల కొలత, ఆగ్నేయం నుండి వాయువ్యం వరకు ఉండు కొలత కచ్చితంగా సమంగా ఉండి తీరాలి. కొలతలు పై విధంగా సమంగా ఉన్నప్పుడే ఆయం ఆచరించినట్లు లెక్క. “ఆయం” కచ్చితంగా ఆచరించాలన్న శాస్త్రవేత్తలే ఆయం లెక్కగట్టి ఈశాన్యం పెంచమని చెబుతున్నారు. ఒక్క ఆయం ఆచరించినా ఒరిగేదీ ఏమీ లేదు. “ఆయం” ప్రకారం ఎదుటెదుటి భుజాలు, ఎదుటెదుటి మూలలు సమాన కొలతలు లేకుండా, వాస్తును ఆచరించిన లాభం లేదు. శాస్త్ర ప్రకారం గృహానికి ఒక నూలు మందం తూర్పు, ఉత్తరాలలో ఈశాన్యం పెంచిన చాలును.

కొలతలలో శాస్త్ర వ్యతిరేకత జరగకూడదన్న కచ్చితమైన నిర్ణయంతో “ఆయం” పద్ధతి ఆచరణలో ఉంచడం జరిగింది. దీన్ని కొందరు పని గట్టుకొని తమ విజ్ఞతను చాటుకొంటుంటే, మరికొందరు తమ వాదనకు తిరుగులేదని వాదిస్తారు.

పూర్వం మహర్షులు చెప్పిన విషయాలను బాగా ఆలోచించి, పరిశోధించి ప్రస్తుతం మనం ఎలా ఆచరించాలి అనేది నిర్ణయించి అనేది ఆచరణయోగ్యంగా మార్చాలే గాని, అతి తెలివితో విమర్శించడం, యధాతథంగా, ఆలోచన లేకుండా ఒప్పుకోడం అన్ని సందర్భాలలోను సరైన పద్ధతి కాదని గ్రహించండి.

### వాస్తు దోషాలు

వాస్తు దోషాలనేవి ఈ విధంగా ఉంటాయి. అప్పులు చేయడం, అప్పులు అధికం కావడం, అప్పులు తీర్చడం కోసమై కొత్త అప్పులు చేయడం, జీవిత పర్యంతము సంపాదన చేసినా తీరని అప్పులు, క్రుంగిపోవడాలు, ఆత్మహత్యలు, ఆత్మహత్య చేసుకోవాలని ప్రయత్నించడం, టెన్షన్లు, మానసిక క్షోభ, తీరని వ్యధ, గలాటాలు, కొట్లాటలు, కుటుంబంలో బేజారెత్తించే కలహాలు, భార్యాభర్తల జగడములు, పిల్లలకు విద్య సరిగా రాకపోవడం, పిల్లలు ఎదగకపోవడం, పిల్లలు పుట్టక పోవడం, మరణించడం లేదా అంగవైకల్య జననం, రోగాలు, వ్యాపారాలు సరిగా జరగక పోవడం, పెట్టుబడిపై కనీస వడ్డీ కూడా గిట్టకపోవడం, మానసిక వ్యాకులత, భాగస్థుల సమస్యలు, వ్యవహారాలు, భయంకరమైన రోగాలు, అనారోగ్యాలు, క్యాన్సరు, ఎయిడ్స్, పక్షవాతం, గుండె పోటు, రక్తహీనత, భయం భయంగా ఉండడం, అవమానాలు, బికారి కావడం, సన్యాసం పుచ్చుకోవడం, పిచ్చి పట్టడం, కాని పనుల కోసం పోరాడటం, చట్టానికి వ్యతిరేకంగా ప్రవర్తించడం, తప్పుడు పనులు చేయడం, దొరికి పోవడం, వ్యభిచరించడం, ఇతర స్త్రీలపై విపరీతమైన కామ ప్రకోపాలు, ఇంటి ఇల్లాలిపై విసుగు - కోపం, అసహ్యం, కుటుంబ సభ్యుల మధ్యలో ఒకరిపై ఒకరు కీడు చేసుకోవాలని తలచడం, దాడులు చేసుకోవడం, చంపుకోవడాలు, హత్య కావింప బడటం, హత్యలు చేయడం.

దొంగతనాలు, అగ్ని ప్రమాదాలు, అకస్మాత్తుగా సంభవించే ప్రమాదాలు, చర్మ వ్యాధులు, ఉద్యోగం లభించకపోవడం, విదేశాలకు వెళ్ళాలన్నా వెళ్ళలేక పోవడం, ఇతరత్రా.

**ఆడపిల్లల విషయంలో :** ఇతరులను ప్రేమించడం, లేచిపోవడం, పెళ్ళి అయిన తరువాత పూర్వ ప్రేమికునితో కులకడం, పుట్టింటికి చేరుకోవడం, పుట్టింటి వారికి బరువు కావడం, మెట్టినింట కష్టాలు

ఎదుర్కొని, భర్త బలవంతంచే పుట్టినింటివారిని పీడించడం.

పై దోషాలను వాస్తురీత్యా సవరించుకోవచ్చు.

నమ్మండి నమ్మకపోండి, ఇలాంటివి ప్రపంచంలో జరుగుతాయా అనే సంఘటనలు కూడా నా అనుభవములో చూడటమైనది. అక్షర రూపంగా వాటిని వ్రాయలేను. అసహ్య కరమైన సంఘటనలను వ్రాయడం మంచిది కాదనే ఉద్దేశ్యంతో అక్షర రూపం చేయలేదు. అయితే వారింట వాస్తు దోషాలు సవరించిన తరువాత అటువంటివి భవిష్యత్తులో జరుగకపోవడం నిజంగా వాస్తు గొప్పతనమే. భగవంతుడు మనకిచ్చిన ఈ వాస్తు సవరణల అవకాశానికి మనస్ఫూర్తిగా, హృదయ పూర్వకంగా కృతజ్ఞతలు తెలుపుకుంటున్నాను.

రెండవది పరిశోధనలు చేసి ఎన్నో సమస్యలకు పరిష్కారాలు సూచించిన వాస్తు శాస్త్రవేత్తలకు కూడా మనస్ఫూర్తిగా, హృదయ పూర్వకంగా కృతజ్ఞతలు తెలుపు కుంటున్నాను. ఈ పరిశోధనలు ఇంతటితో ఆగక బాగా ఎక్కువగా చేసి ప్రజలకు వాటి ఫలములను ఇంతకు ముందులాగే అందించాల్సిందిగా నా హృదయ పూర్వక ప్రార్థన.



ప్రజలకు ఓ ముఖ్య గమనిక ఏమంటే వాస్తు పనిచేస్తుందా లేదా అనే విషయం ప్రక్కన పెట్టి ఏ నిర్మాణమునైనా వాస్తురీత్యా నిర్మించుకోవాలని, తద్వారా అందరూ ఆనందంగా ఉండాలని నా హృదయపూర్వక అభిమతము.

### దిక్కులు ఎలా తెలుసుకోవాలి

వాస్తు శాస్త్రంలో అత్యంత ప్రాధాన్యత సంపాదించుకున్నవి దిక్కులు. దిక్కులు నాలుగు.

1. తూర్పు 2. పడమర 3. ఉత్తరం 4. దక్షిణము

తూర్పును ఎలా కనుక్కోవాలి. ఈ దిక్కులు కనుక్కోవడం చాలా సులభం. సూర్యునికి ఎదురుగా నిలబడండి. మీరు చూస్తున్నది తూర్పు. మీ వీపు భాగము పశ్చిమము లేదా పడమర. మీ ఎడమచేతి భాగము వైపు ఉన్న దిక్కు ఉత్తరం. మీ కుడిచేతి వైపు ఉన్న దిక్కు దక్షిణం. సాధారణంగా ఐదు, ఆరవ తరగతులలోనే పిల్లలకు గురువులు పాఠశాల యందు బోధిస్తారు. కాబట్టి ఈ దిక్కులు కనుక్కోవడం సాధారణంగా అందరికీ తెలిసే ఉంటుంది.








ప్రతి ఒక చిన్న విషయాన్ని వివరముగా చెప్పడానికి కారణమేమంటే వాస్తు గురించి ఏ మాత్రమూ పరిచయం లేనివారు కూడా ఈ పుస్తకం చదివిన తరువాత ఇతర గృహాలకు వాస్తు చూసేంత జ్ఞానమును కలిగి ఉంటారు. అందువలననే ప్రత్యేకించి వాస్తు తెలియని వారికి మరియు స్త్రీలకు కూడా ప్రతి ఒక్క విషయం అర్థం కావాలనే సంకల్పంతో చిన్న విషయాలను కూడా జాగ్రత్తగా వివరాతి వివరముగా తెలపడమైనది.

**దిక్కుల వివరములు :**

దిక్కుల గురించి దిక్కులను ఎలా కనుక్కోవాలి అనే విషయం ఇంతకు ముందే మనము తెలుసుకున్నాము. సూర్యోదయం సమయంలో సూర్యునికి మనం ఎదురుగా నిలబడి అనగా మనము సూర్యుణ్ణి చూస్తుండాలి. అప్పుడు మనము చూస్తున్నది తూర్పుదిక్కు. అనగా సూర్యుడుదయించు స్థానాన్ని తూర్పు దిక్కుగా భావించుకోవాలి. మన వీపు భాగాన్ని అనగా మన వెనుక భాగాన్ని పశ్చిమ దిక్కుగా భావించాలి. మన ఎడమచేతివైపు భాగాన్ని ఉత్తర దిక్కు కుడి చేతి భాగాన్ని దక్షిణ దిక్కుగా భావించాలి.



పై పటంలో చూపించిన విధంగా మీ ఇల్లు లేక స్థలానికి తూర్పు, పశ్చిమ, ఉత్తర, దక్షిణాలను గమనించండి. ఈ దిక్కులనేవి ఎప్పటికీ మారవు. ఈ దిక్కుల మధ్యలో ఉన్న వాటిని మూలలు అందురు. అనగా :




పై పటములో చూపించిన విధంగా 1 అనునది ఈశాన్య మూల. ఈ ఈశాన్య మూల ఉత్తరము మరియు తూర్పు రెండూ కలిసిన ప్రాంతం. ఇదియే ఈశాన్య మూల.

2 అనునది ఆగ్నేయ మూల. ఈ ఆగ్నేయ మూల తూర్పు, దక్షిణ దిక్కులు రెండూ కలిసిన ప్రాంతం. ఇదియే ఆగ్నేయ మూల.

3 అనునది వాయువ్యం మూల. ఈ వాయువ్య మూల ఉత్తర, పశ్చిమ దిక్కులు రెండూ కలిసిన ప్రాంతం. ఇదియే వాయువ్య మూల.

4 అనునది నైఋతి మూల. ఈ నైఋతి మూల పశ్చిమ, దక్షిణ దిక్కులు రెండూ కలిసిన ప్రాంతం. ఇదియే నైఋతి మూల.


మనము దిక్కులు తెలుసుకున్నాము మరియు దిక్కుల మధ్యలో ఉన్న మూలలను కూడా తెలుసుకున్నాము. ఇప్పుడు మూలలకు దిక్కులకు ఎంత స్థానము, ప్రాంతము ఉన్నదో క్రింది 2వ పటమును చూడండి.



పటము 2ను గమనించారు గదా! ఇది మీ అంచనా కొరకు మరియు అర్థం చేసుకోవడం కొరకు చిత్రించిన చిత్రం. ఇప్పుడు మూలలు మరియు దిక్కులు కలిపి వరుసగా ఈశాన్యం, తూర్పు, ఆగ్నేయం, దక్షిణం, నైఋతి, పడమర (పశ్చిమం) , వాయువ్యం, ఉత్తరం.


చాలామంది అష్టదిక్కులను (8 దిక్కులు) మాత్రమే గుర్తిస్తారు. అయితే ఇక రెండు దిక్కులు ఉన్నాయి. దశదిశలు అంటారు. అవియే ఆకాశం, క్రింది భాగం భూమి.

ఆకాశం మరియు భూమి ఇవి రెండు దిక్కులు. మొత్తం పది దిక్కులు. **దశదిశలు.** అనగా ఈశాన్యం, తూర్పు, ఆగ్నేయం, దక్షిణం, నైఋతి, పడమర (పశ్చిమం) , వాయువ్యం, ఉత్తరం, భూమి, ఆకాశం.



పై చిత్రాన్ని గమనించారుగా! తూర్పు భాగము నందు ఈశాన్యం మరియు ఆగ్నేయం ఎంతటి స్థానమును ఆక్రమించాయో గమనించండి. అలాగే నైఋతి, వాయువ్యాలు ఎంత స్థానం పొందాయో గమనించండి. ఈ స్థానములు ఎంత స్థలమును పొందుతాయో అనునది ఇంకా వివరముగా ముందు ముందు తెలుసుకుందాము.

ఒక్కొక్క దిక్కును మరియు ఒక్కొక్క మూలను ఒక్కొక్క గ్రహము ఆక్రమిస్తుంది. మరియు ఆ గ్రహ ప్రభావము ఆ దిక్కుపై ఉంటుంది. నలు దిక్కులు, నాలుగు మూలలు కలిపి 8, అయితే గ్రహాలు 9. 1 గ్రహం మిగిలిపోవును. అదియే కేతువు. ఇది గురుగ్రహముతో పాటుగా ఈశాన్య భాగమునందు నిలుచును.



మరి ఈ స్థానములకు అధిపతులు ఎవరు ? మరియు ఏ గ్రహము ఏ దిక్కుపై ప్రభావం చూపిస్తుందో 4వ పటము ద్వారా గమనించండి.


పై పటమును గమనించారుగా. ముందు పటములో దిక్కులు, మూలలు ఎక్కడెక్కడ ఉంటాయో తెలుసుకున్నారు. ఈ పటము ద్వారా గ్రహాలు ఏ స్థానమును ఆక్రమించాయో చూడండి.

1. ఈశాన్య భాగమునందు గురు గ్రహము మరియు కేతుగ్రహము. రెండు గ్రహములు ఉన్నందువలలనే ఈశాన్యమును పెంచవలెనని శాస్త్రము తెలుపుతున్నది. వాస్తుశాస్త్రరీత్యా ఈశాన్యము తప్పనిసరిగా పెరగాలి. జ్యోతిష శాస్త్ర రీత్యా రెండు గ్రహములున్నందువల్ల ఎక్కువ స్థలము ఇవ్వ వలసి ఉంటుంది. జ్యోతిష శాస్త్రరీత్యా రాహువు కేతువు ఒకే ఇంటిలో ఉండరు. ప్రతి జాతక చక్రము నందును రాహువు ఎదురింటిలో కేతువు వుండడమును మీరు గమనించే ఉంటారు.
2. తూర్పు భాగమునందు సూర్యగ్రహము నివాసమై ఉండును.
3. ఆగ్నేయ భాగమునందు శుక్రగ్రహము నివాసమై ఉండును.
4. దక్షిణ భాగమునందు కుజగ్రహము నివాసమై ఉండును.
5. నైఋతి భాగమునందు రాహుగ్రహము నివాసమై ఉండును.
6. పశ్చిమ భాగమునందు శనిగ్రహము నివాసమై ఉండును.
7. వాయువ్య భాగమునందు చంద్రగ్రహము నివాసమై ఉండును.
8. ఉత్తర భాగమునందు బుధగ్రహము నివాసమై ఉండును.

## దిక్కులు , మూలలు - దిక్పాలకులు

ఇంతవరకు మీరు దిక్కులు, మూలలు గ్రహాధిపతుల గురించి తెలుసు కున్నారు.

పటము 5



5వ పటమును గమనించండి. ఇందు పాలకులు గురించి తెలుసు కోవచ్చును.


ప్రతి ఒక దిక్కుకు మరియు ప్రతి ఒక మూలకు ఒక పాలకుడు ఉంటాడు.

1. ఈశాన్యమునకు ఈశ్వరుడు పాలకుడై ఉంటాడు.
2. తూర్పునకు ఇంద్రుడు పాలకుడై ఉంటారు.
3. ఆగ్నేయమునకు అగ్నిదేవుడు పాలకుడై ఉంటాడు.
4. దక్షిణమునకు యముడు పాలకుడై ఉంటాడు.
5. నైఋతికు నిరతుడు పాలకుడై ఉంటాడు.
6. పడమరకు వరుణుడు పాలకుడై ఉంటాడు.
7. వాయువుమునకు వాయుదేవుడు పాలకుడై ఉంటాడు.
8. ఉత్తరమునకు కుబేరుడు పాలకుడై ఉంటాడు.

## దిక్కులు , మూలలు - వాహనము

ఇప్పటివరకు మీరు దిక్కులు, మూలలు, గ్రహాధిపతులు, పాలకుల గురించి తెలుసుకున్నారు. 6వ పటమును గమనించండి. ఇందు ప్రతి ఒక దిక్కుకు మరియు మూలకు ఒక వాహనం ఉంటుంది. ఆ వాహనమును మీరు క్రింది పటం ద్వారా తెలుసుకోవచ్చును.

### పటము 6



1. ఈశాన్య మూలకు పాలకుడైనటువంటి ఈశ్వరునికి నంది వాహనముగా ఉండును.
2. తూర్పు దిక్కు పాలకుడైనటువంటి ఇంద్రునికి ఐరావతము వాహనముగా ఉండును.
3. ఆగ్నేయ మూల పాలకుడైనటువంటి అగ్నిదేవునికి మేక వాహనముగా ఉండును.
4. దక్షిణ దిక్కు పాలకుడైనటువంటి యముడికి దున్నపోతు వాహనంగా ఉంటుంది.
5. నైఋతి మూల పాలకుడైనటువంటి నిరతునికి శవం వాహనంగా ఉంటుంది.
6. పడమర దిక్కు పాలకుడైనటువంటి వరుణునికి మొసలి వాహనంగా ఉంటుంది.
7. వాయవ్య మూల పాలకుడైనటువంటి వాయుదేవునికి జింక వాహనంగా ఉంటుంది.
8. ఉత్తర దిక్కు పాలకుడైనటువంటి కుబేరునికి అశ్వం వాహనంగా ఉంటుంది.

దిక్కులు, మూలలు, అధిపతులు, గ్రహాలు, పాలకులు మరియు వారి వాహనములు మరియు గ్రహ స్వభావము (కారకత్వము). ఇవన్నియు మీకు అర్థమయ్యేలాగున మరియు సులభతరముగా ఉండేలాగున ప్రక్క పేజీనందు ఒక పట్టిక రూపముగా రూపొందించడం జరిగినది. దాని ద్వారా ప్రతి ఒక విషయమును ఆకళింపుచేసుకోవడానికి అవకాశం ఉంది.

పట్టిక					
దిక్కులు, మూలలు, పాలకులు, అధిపతులు, పాలకుల వాహనములు మరియు గ్రహ స్వభావము					
వరుస సంఖ్య	దిక్కులు మూలలు	పాలకులు	అధిపతులు	పాలకుల వాహనములు	గ్రహ స్వభావము
1.	ఈశాన్యం	ఈశ్వరుడు	గురువు, కేతువు (బృహస్పతి)	నంది	రాజసన్మానము, విద్యాధిపత్యము
2.	తూర్పు	ఇంద్రుడు	సూర్యుడు	ఐరావతం (ఏనుగు)	శౌర్యము
3.	ఆగ్నేయం	అగ్నిదేవుడు	శుక్రుడు	మేక	కీర్తి
4.	దక్షిణం	యముడు	కుజుడు	దున్నపోతు	సైన్యాధిపత్యము
5.	నైఋతి	నిరతుడు	రాహువు	శవం	క్రూరము
6.	పడమర	వరుణుడు	శని	మొసలి	దుఃఖములు
7.	వాయవ్యం	వాయుదేవుడు	చంద్రుడు	జింక	బుద్ధి
8.	ఉత్తరం	కుబేరుడు	బుధుడు	అశ్వము	ధనయోగము

ఉదాహరణకు ఉత్తరదిక్కు తీసుకున్నచో వీరి అధిపతి ఎవరు, వాహనము ఎవరు, పాలకులు ఎవరు, కారకత్వము ఏమిటి అనే విషయము పట్టిక చూడడమాలస్యము మీకు సులభతరముగా అర్థము అవుతుంది.

ఉత్తరమునకు బుధుడు గ్రహాధిపతియై, పాలకుడు కుబేరుడై, అశ్వము వాహనమై, కారకత్వము (స్వభావము) ధనయోగము (వ్యాపారము) గా ఉండును.

ఇందువల్ల మీకు ప్రతిఒక్క విషయం దిక్కులు మరియు మూలల గురించి జ్యోతిష ప్రకారం మరియు వాస్తు ప్రకారం సమాచారం చక్కగా లభించును.

ముందు పేజీలోని పటమును జాగ్రత్తగా గమనించండి.

గమనించారు కదూ! ఇప్పుడు కాస్త ఆ దిక్కుల స్వభావముల గురించి తెలుసుకుందాము. స్వభావముల విషయంలో ఇక్కడ మనము కొద్దిగా మాత్రమే చర్చించు కుందాము. సంపూర్ణంగా ఆయా దిక్కులు మరియు మూలలు సబ్జెక్టులో అత్యంత వివరముగా తెలుసుకుందాము.

పట్టిక ఉన్నందువల్ల స్వభావముల గురించి వ్రాయవలసిన అవసరం ఉన్నది. కావున కొద్దిగా తెలపడమైనది. గ్రహ కారకత్వములు మరియు స్వభావములు పూర్తిగా తెలుసుకోవలెనన్న ఇదే పుస్తకమునందలి జ్యోతిష విభాగములో చదువుకో ప్రార్థన.

### 1. ఈశాన్యము :

ఈశాన్య భాగమునకు (మూల) గ్రహాధిపతి బృహస్పతి అనగా గురువు, దేవతలకు గురువు మరియు కేతువు (జ్యోతిషశాస్త్ర రీత్యా రాహువు ఉన్న ఎదురింటిలో కేతువు ఉండును అనగా మేషమునందు రాహువు ఉన్నచో, తుల యందు కేతువు ఉండును. ఇరువురు ఒక ఇంటిలో ఉండటం అసంభవము. అందువల్ల గ్రహము

అనునది జ్యోతిష శాస్త్రమునకు సంబంధించినది. కావున ఈశాన్యము దిక్కుకు గురువుతో పాటుగా కేతువును చూపించడం జరిగినది. కావుననే జ్యోతిష శాస్త్ర రీత్యా రెండు గ్రహములు ఒక ఇంట ఉన్నందువల్ల రెండు గ్రహములకు కావలసిన స్థలము ఇవ్వవలసి ఉంటుంది. తద్వారా తప్పనిసరిగా ఈశాన్యమును పెంచవలసి ఉంటుంది. అయితే వాస్తుశాస్త్ర రీత్యా నైఋతినందు రాహువు మరియు కేతువులను చూపిస్తారు. ఈ విషయమును మరీ మరీ గమనించవలసినదిగా నా (ప్రార్థన) పాలకుడు అత్యంత శక్తిమంతుడైన సర్వేశ్వరుడు, ముక్కంటి, నీలకంఠుడు, పిలిస్తే పలికేవాడు, భోళాశంకరుడు, ఉమాపతి. వాహనము నందియై ఉన్నది.

**సత్ఫలితములు :**

సకల సంపదలు, నిత్యానందము, మహా అభివృద్ధి, ఆరోగ్యము, ఇంట కళకళ, అదృష్టము, సంతతి అత్యంత త్వరగా అభివృద్ధిలోకి రావడం, మగ సంతానం, ప్రయోజకత్వము కలిగిన కుమారులు.

**దుష్ఫలితములు :**

ఈశాన్యము కోత పడడం మరియు బరువు ఉండడం, తగ్గిపోవడం, మూసుకొని ఉండడం తదితర కారణముల వలన ఇంట అనారోగ్యాలు, మందులచే బాగుపడని రోగాలు అనగా గుండెపోటు, క్యాన్సరు తదితర రోగాలు, వంశనాశనము, ఆర్థిక పరిస్థితి నాశనమవడం, సంతతి లేకపోవడం, ఇతరులు దత్తులకు రావడం, సంతానమున్నా అప్రయోజకులై ఉండురు. పనికిరాని పనులకై ప్రాకులాడి ధననష్టం పొంది చెడుపేరు సంపాదించుకుండురు. త్వరగా పెళ్ళిళ్ళు కావు. పిల్లలకు భయంకర వ్యాధులు రావడం ఇతరత్రా దుష్ఫలితాలు సంభవం.

**2. తూర్పు :**

తూర్పు దిశకు గ్రహాధిపతి సూర్యుడు, పాలకుడు ఇంద్రుడు, వాహనము ఐరావతము అనగా ఏనుగు.

తూర్పు భాగమునకు పాలకుడైన ఇంద్రుడు దేవతలకు అధిపతి. అనగా ఆధిపత్యము. కీర్తి, యశస్సు, గౌరవము, అధికారము.

**సత్ఫలితములు :**

తూర్పు భాగము చక్కగా ఉండి ఏ వంకర, టింకర లేక పల్లమై ఉన్నచో ఆ ఇంట నివశించువారికి ఆధిపత్యము, కీర్తి, గౌరవము, అధికారము ప్రాప్తించును. ధనము, యశస్సు నిండు కుండవలె ఉండును. సంఘమునందు ఈ ఇంటివారికి మంచి పేరు కలిగి పెద్దరికము నిలబడును. వీరి మాటకు ఒక గుర్తింపు సమాజమందు లభించును. చేస్తున్న ఉద్యోగము నందు మంచిపేరు రావడం, ఇతర ఉద్యోగస్తులు వీరికొక ఉన్నతమైన ఆసనం లభింపచేయడం అనగా ఓ చక్కటి గుర్తింపు లభించడం, వచ్చిన ప్రజలను లంచాలకై ఇబ్బందులకు గురి చేయకుండా వారి పనులు సక్రమముగా కావించి వారి అభిమానాన్ని చూరగొనడం, వీరి పనులకు ఇతరులు ఆత్రుతగా ముందుకు వచ్చి సహాయపడటం, అనుకున్న సొమ్ము త్వరగా రావడం జరుగును. ఆరోగ్యము బాగా ఉండును. జీవితము సంతృప్తిగా జరుగును. గృహము వైభవముగా ఉండును, మరియు ఇతరత్రా శుభకరమైన పరిస్థితులు ఉండును.

**దుష్ఫలితములు :**

తూర్పు మెరక కలిగి ఉన్నచో, పశ్చిమ భాగముకన్నా తూర్పు భాగము తక్కువగా ఉన్న యెడల, ఇతర

దోషాల వల్ల శత్రుత్వము పెరుగును. వైభవము నశించును. సంపదకు, ఉన్న ఐశ్వర్యమునకు భంగము వాటిల్లును. దుర్వ్యసనాలు, ఆస్థులు అమ్ముకోవడం, దుష్ప్రవర్తనలు, చెడు వారితో స్నేహాలు, అడ్డదిడ్డమైన ఆలోచనలు, సంఘవ్యతిరేక కుట్రలు, చెడ్డపేరు, ఇంట పెద్దవారికి ఉన్న మంచి పేరును నాశనం చేయడం, మానసిక ఆశాంతి, అనారోగ్య కారణంగా ఆసుపత్రుల చుట్టూ తిరగడం, ఆస్థులు ఇతరులకు సంక్రమింపచేయడం, వ్యభిచారం చేయడం, పిల్లలు చేయు గలాటలలో దూరి పెద్ద గలాటలకు దారి తీయడం, వ్యవహారములు ఎక్కువ అవడం, పంచాయితీ లలో మాట నిలబడకపోవడం, వ్యభిచారిణులను ఇంటకు పిలుచుకు రావడం అది ఇతరులు గమనించి అవమానం పొందడం, ఉద్యోగం భ్రష్టుపట్టడం, సస్పెన్షన్ కు గురి కావడం, లాటరీల చుట్టూ తిరగడం, ఉన్న సొమ్ము తగులబెట్టడం, ఇల్లరికపు అల్లుళ్ళు రావడం, వారు చేయు పనులు నచ్చక ఇంట వ్యవహారములు రావడం ఇతరత్రా దుష్పరిణామములు సంభవించును.

### 3. ఆగ్నేయం :

ఆగ్నేయమూలకు గ్రహాధిపతి శుక్రుడు, పాలకుడు అగ్నిదేవుడు, వాహనము మేక. శుక్రుడు (రాక్షస గురువు). రాక్షసులకున్న వేగము, పాలకుడైన అగ్నిదేవునికి ఉన్న శక్తి ఈ ఆగ్నేయమునకు ఉన్నది. అందువలననే ఆగ్నేయమూలతో అతి పనికిరాదు. అన్ని మూలలు దిక్కులకన్ననూ అత్యంత సూక్ష్మంగా ఆగ్నేయ దిక్కును చూసుకొనవలసి ఉంటుంది. ఏ మాత్రము పొరపాటు చేసినా విపరీతమైన పరిణామములు సంభవిస్తాయి. తస్మాత్ జాగ్రత్త!

### సత్ఫలితములు :

ఆగ్నేయభాగము ఏ దోషము లేకుండా చక్కగా ఉన్నచో ఆ ఇంట సంసార సుఖము, కీర్తి విలాసవంతమైన జీవితము, పనులు త్వరగా జరగడం అనగా అనుకున్న పనులు అనుకున్న విధముగా జరగడం, మగవారికి కోపం లేకుండా శాంతస్వరూపులై ఉండటం, కొట్లాటలకు దూరంగా ఉండడం, ఏదో ఒక కళయందు ఆధిపత్యము, పెళ్ళిళ్ళు త్వరగా జరగడానికి అనుకూలము చేయడం, పవిత్రత, భార్యాభర్తల మధ్య అనుబంధము, ఇంటి యజమానురాలు సుఖపడడం, ఆనందంగా గడవడం, కుమారులు (రెండవ) అభివృద్ధిలోకి రావడం, దొంగ తనములు జరుగకుండా భద్రతా భావం లభించడం, ఇంటికి వచ్చిన అతిథులకు చక్కటి అతిథి మర్యాదలు లభించడం, తద్వారా ఇంట స్త్రీకి ఓ గుర్తింపు లభించడం, భర్త యెడల స్త్రీకి ఓ సదభిప్రాయముం డటం, భర్తపై పూర్తి నమ్మకం ఉండటం, దాంపత్యజీవనం సుఖప్రదముగా జరగడం, వైభవమైన మృష్టాన్నభోజనం భుజించడం, తాంబూల సేవనం, పెదవులపై చిరు దరహాసం తద్వారా భర్తచే పొగడబడటం, ఇత్యాది శుభకరమైన పరిణామములు సంభవించును.

### దుష్ఫలితములు :

ఆగ్నేయము నైఋతి కన్నా ఎత్తు అయ్యి, పెరిగి, గోతులున్న, ద్వారమున్ననూ ఇతరత్రా దోషములున్నచో ఎన్ని కావాలంటే అన్ని దుష్ఫలితములు సంభవిస్తాయి. ముఖ్యంగా అగ్నిప్రమాదములు, పరిష్కారానికి నోచని సమస్యల వలయంలో చిక్కుకోవడం, ఇంట మగ సంతానం అత్యంత ఉద్రేకముగా ప్రవర్తించి ఆడవారిని చితగ్గొట్టడం, పశువును బాదినట్లుగా బాదడం, భార్యా భర్తలకు విడాకులు, గృహాయందలి గలాటాలు, ఆత్మహత్యా ప్రయత్నాలు, ఆత్మహత్యలు చేసుకోవడం, ఏపనీ జరుగుకుండాపోవడం, నరాలు ఉబ్బేలాగున ఉద్రేకమైన ఆలోచనలు రావడం, భార్యను కోల్పోవటం, తద్వారా రెండవ పెళ్ళి చేసుకోవడం లేదా ఉంపుడుగత్తెతో కులకటం, అక్రమ సంబంధాలు, అబార్షన్లు జరగడం, పిచ్చి పట్టడం, ఇతరుల మెదట్లు కొరుక్కు తినడం,



పతనం, ఆర్థిక నాశనం, పిల్లలు చనిపోవడం, మోసగింపబడం, మోసం చేయడం, మెట్టినింటికి వెళ్ళిన ఆడకూతురు పుట్టింటికి రావడం తద్వారా జరిగే కుటుంబ కలహాలు, మాట్లాడితే అల్లుళ్ళ పెత్తనాలు, యాక్సిడెంట్లు కావడం, చేసిన నేరానికి లేక చేయని నేరానికి అనుమానితుడై జైలుకెళ్ళడం, జైలు శిక్ష పడడం, అనవసర తగాదాలలో ఇరుక్కోవడం, రౌడీల చేతుల్లో తన్నులు తినడం ఇతరత్రా దుష్పరిణామములు సంభవం.

#### 4. దక్షిణం :

దక్షిణ దిశకు గ్రహాధిపతి కుజుడు, పాలకుడు యముడు, వాహనం దున్నపోతు. దక్షిణమునకు గ్రహాధిపతి అంగారకుడు (కుజుడు). సాధారణంగా కుజ దోషమున్న వారికి దక్షిణ భాగం కూడా దోషం కలిగి ఉంటుంది. గురువర్గమునకు కుజుడు విశ్వాసపాత్రుడు. గురుగ్రహము సౌమ్యగ్రహము. అత్యంత బలవంతుడైన శని గ్రహానికి గురుగ్రహము తట్టుకోలేనందువల్ల సర్వేశ్వరుడు కుజుని సృష్టి కావించాడు. శనికి తత్సమానమైన శక్తి కలిగినవాడు. మీరుకూడా అక్కడక్కడా జాతకంలో కుజదోషం ఉంది అని విని ఉంటారు. దిక్కులలో శని పశ్చిమాన్ని ఆక్రమించగా, తత్సమానంగా కుజుడు దక్షిణాన్ని ఆక్రమించివున్నాడు.

#### సత్ఫలితాలు :

దక్షిణ దిక్కు ఉత్తరము కన్ననూ మెరక అయ్యి (ఎత్తు), ఏ గుంటలూ లేకుండగా, వంకర టింకర లేకుండగా ఉన్నచో ఆడవారికి చక్కటి ఆలోచనలు, వారి మాటలో బలము, మగవారికన్నా ఆడవారికే కాస్త గుర్తింపు ఎక్కువ, స్పష్టత కలిగిన మాట, ఐశ్వర్యము, సమృద్ధిగా ధనము, రైతుల ఇళ్ళలో అయితే సమృద్ధిగా పాడి, కొత్త ఆస్తులు కొనుగోలు చేయడం, బంగారు కొనుగోలు చేయడం, వంటినిండా నగలు ధరించడం, జేబునిండా ధనం, ఆడపిల్లలకు త్వరగా పెళ్ళిళ్ళు కావడం, ఆడపిల్లలు విదేశాలకు వెళ్ళడం, మంచి దాంపత్య జీవనం లభించడం, తాంబూల సేవనం, ఎర్రగా పండిన నోరు, పెదవులపై నవ్వు, సునిశిత దృష్టి, ఎదుటివారిని సరిగా అంచనా వేయడం, ఇచ్చిన అప్పులు త్వరగా వసూలు కావడం, చేస్తున్న వ్యాపారం త్వరగా అభివృద్ధి చెందడం తదితర శుభములు కలుగును.

#### దుష్ఫలితములు :

దక్షిణదిక్కు ఉత్తరముకన్ననూ పల్లముగా ఉన్నచో, వంకర టింకరగా ఉన్నచో, నైఋతి మూల లేక ఆగ్నేయమూలలోనో ఎక్కువగా పెరిగి గుంటలు, కుంటలు, పెద్ద కాలువలు, వాలు వరండాలు, దక్షిణ నైఋతి భాగంలో వాకిళ్ళు తదితర దోషములు ఉన్నప్పుడు ఆ ఇంటి ఇల్లాలు ఆనారోగ్య పీడితురాలై ఏ సుఖానికీ నోచదు. ధననష్టము, ఆనారోగ్యము, మానసికబాధ, ఉన్నది అమ్ముకోవడం, దుర్వ్యసనాలు, మరణాలు తదితరములు సంభవము.

దక్షిణ భాగ విషయంలో జాగ్రత్తగా ఉన్నచో ఆర్థిక పరిపుష్టి, ఇంటి ఇల్లాలు సుఖపడడం జరుగుతుంది.

#### 5. నైఋతి :

నైఋతి మూలకు గ్రహాధిపతి రాహువు, పాలకుడు నిరతుడు (నిర్మతి) అనే రాక్షసుడు. వాహనం శవము లేదా మానవ శవము. రాక్షస బుద్ధి ఎక్కడకు పోతుంది. అల్లరి ఎక్కువ. అందుకే బరువులు కాస్త ఎక్కువ మోపితే అల్లరి తగ్గుతుంది. బరువు పెరిగి అదుపులో ఉంటాడని నైఋతి భాగంలో ఎక్కువ బరువులు ఉంచాలని శాస్త్రం చెబుతున్నది. నైఋతి ఎంత బరువులు ఉంటే అంత శుభకరము. నైఋతి వెలితి పనికిరాదు. ఈశాన్యము జననానికి కారణమౌతే, నైఋతి మరణానికి కారణమని గుర్తుంచుకోండి.

**సత్ఫలితములు :**

నైఋతి బాగా ఎత్తుగా, ఉన్నతంగా, బలంగా, బరువుగా, తదితర శుభకరమైన అంశములు తోడైనచో నైఋతి సత్ఫలితములు ఆ ఇంటి వారికి లభించును. నైఋతి ఉన్నతంగా ఉన్న ఇంటివారు సకల సంపదలతో తులతూగుతారు. అష్టైశ్వర్యాలతో అలరారుతారు. ఇంట పెద్దవారికి సంఘము నందు ఓ గుర్తింపు మరియు వారి మాటకు బలము ఉంటుంది. భద్రతా భావము చక్కగా ఉంటుంది. వీరు ఇతరులకు భయపడడం అరుదు. పంచాయితీలు, వ్యవహారములు ఎక్కువగా ఉన్నవారు నైఋతి భాగమును మంచి అనుభవజ్ఞుడైన వాస్తు శాస్త్రవేత్త చేత పరిశీలించచేయించుకొని తగినంత జాగ్రత్త తీసుకున్నచో అన్ని విధాలా మంచి జరుగును.

**దుష్ఫలితములు :**

నైఋతి గుంతలు కలిగి, మూలమట్టమునకు సరిగా లేకుండా, వాకిళ్ళు (తలుపులు) ఉండి ఇంటి నైఋతికి ఏదైనా వీధిపోటు ఉన్నా, నైఋతిలో బావులు ఉన్నా, నైఋతి పెంపుకలిగి ఉన్నా, నైఋతిని భ్రష్టు పట్టడం లేదా చెడిపోవడం అంటారు. ఇటువంటి గృహాలయందు హఠాత్తు మరణాలు, ఆక్సిడెంట్లు, కాళ్ళు చేతులు విరగడం, మసాలా ఆహారాలు ఎక్కువగా తినడం, మాంసాహారం ఎక్కువగా భుజించడం, దుష్ప్రవర్తన, దుర్మార్గపు ఆలోచనలు, హత్యలు చేయువారుండడం, ఆర్థికంగా నాశనమవడం, అక్రమ సంబంధాలకు మొగ్గు చూపడం, దీర్ఘ రోగాలు, భయంకరమైన వ్యాధులకు దారి తీయడం జరుగును.

**6. పశ్చిమము (పడమర) :**

పడమర దిక్కుకు గ్రహాధిపతి శని మహాత్ముడు, పాలకుడు వరుణుడు, వాహనం మొసలి. ఈ మూడూ ఒకరికి మించిన వారు ఒకరు. అందుకే ఎవరికైనా బాగా జరుగకపోతే వారు మీతో “నాకు శని పట్టింది. అందుకే సరిగా జరుగడం లేదు” అని అంటుంటారు. నవగ్రహాలలో శని గ్రహానికి ఓ ప్రత్యేకమైన స్థానము ఉన్నది. శని గ్రహం గురించి పడమర దిక్కు సజ్జెక్టు నందు సవివరముగా మాట్లాడుకుందాము. ఇక వరుణుని విషయానికి వస్తే ఏదైనా జరిగినప్పుడు “హమ్మయ్య! వర్షం వచ్చి ఆగినట్లయ్యింది” అని అంటూండడం మీరు వినే ఉంటారు. ఇక మొసలి విషయానికొస్తే “మొసలి పట్టు”, “మొసలి పట్టుకున్నట్లు పట్టుకుంటాడు వాడు” అని అంటూండడం మీరు వినే ఉంటారు. వీరు పట్టడం అరుదు. పడితే విడవడం కుదరదు.

**సత్ఫలితములు :**

పశ్చిమ భాగం ఉన్నతంగా ఉండి ఏ దోషమూ లేకుండుగా ఉన్నట్లయితే మంచి సత్ఫలితాలు, శుభములు, లాభములు, కీర్తి ప్రతిష్ఠలు, ఇంట పెద్దవారికి సంఘమునందు ఓ ప్రత్యేకమైన గుర్తింపు, భూతల స్వర్గము, బలము, ధైర్యము అనునది ఆ ఇంటి చిరునామా అవుతుంది. ఆరోగ్యము బాగుండి అన్ని విషయాలలో సమర్థులుగా ఉండి స్త్రీలు కూడా సుఖజీవనాన్ని గడుపుతూ చక్కటి వైవాహిక దాంపత్య జీవితాన్ని అనుభవిస్తారు.

**దుష్ఫలితములు :**

పశ్చిమభాగము గుంతలు, బావులు, పల్లముగా ఉండడం, ఇంటిలోపలి భూమి కన్నా పల్లముగా ఉన్నచో, పశ్చిమ భాగము పెరిగిననూ తదితర దోషములు ఏవైనా ఉన్నచో ఆ ఇంట యజమాని మరణించడం, ఒకవేళ ఉన్ననూ ఆనారోగ్య పీడితుడై బాధపడుతూండడం, దీర్ఘరోగాలు, కోర్టు వ్యవహారములు, శత్రువులకు బలం పెరగడం, ఉన్న కీర్తి, పేరు నాశనమవడం, ఆర్థిక పతనం, విధవ పెత్తనం చేయడం, మగవారికన్నా ఆడవారు ఎక్కువగా ఉండడం, ఆడవారి మాటే ఎక్కువగా చెల్లడం, మగ సంతతి అభివృద్ధి చెందకపోవడం

తదితరములు సంభవించును.

### 7. వాయువ్యము :

వాయువ్య మూలకు గ్రహాధిపతి చంద్రుడు, పాలకుడు వాయుదేవుడు మరియు వాహనం జింక. మూడింటినీ గమనిస్తున్నారు కదూ! వీటిలో రెండు అత్యంత వేగవంతమైనవి. ముఖ్యంగా వ్యాపారములు చేసుకొనువారు షేర్లు, తదితర పెట్టుబడుల వ్యాపారం చేసేవారు వాయువ్య విషయంగా తగిన భద్రతా జాగ్రత్త చర్యలు తీసుకోవలసి ఉంటుంది. ఈ వాయువ్య భాగము ఇంట ఆడవారిపై మరియు మూడవ సంతతిపై ఎక్కువగా ప్రభావం చూపించును.

### సత్ఫలితములు :

వాయువ్య దోషము ఏమియూ లేకుండా ఉన్నచో మానసికంగా ఇంటివారు స్థిరత్వము కలిగి ఉంటారు. మరియు ఇంట ధనము నిలువ ఉండును. వ్యాపారము బాగుగా జరుగును. ఆడవారు కులాసాగా ఉండురు. ఇంట స్త్రీ సుఖపడును. సంతానము అభివృద్ధి అగును.

### దుష్ఫలితములు :

ఒక్క మాటలో చెప్పాలంటే వాయువ్యదోషమంటే చేతిలో నిప్పు కణిక ఉన్నట్లే. వాయువ్య మూల వల్ల సత్ఫలితములు తక్కువ, దుష్ఫలితములు భారీగా ఎక్కువ. వాయువ్యము పెరిగిననూ, గుంతలు, బావులు, పెద్ద కాలువలు, వాకిళ్ళు (తలుపులు) ఉత్తర వాయువ్య వీధిపోటు, ఇంటికి ఆనుకొని ఇంటిలోపలి నేలకన్నా పెద్ద అరుగులు ఉండి, తదితరముల దోషములు ఉన్నచో ఇంటివారికి మానసిక శాంతి అసంభవం. మనిషి మనస్సుపై ఈ వాయువ్య మూల దోషం అత్యధికముగా ఉండును. ఎక్కువగా పిచ్చిపట్టినవారిని గమనిస్తే వారింటికి వాయువ్య దోషాలు చాలా ఎక్కువగా ఉండడం గమనించడం జరిగినది. ముఖ్యంగా దివాళా తీసిన ఇళ్ళల్లో వాయువ్య దోషాలు ఎక్కువగా ఉంటాయి. వాయువ్య దోషమున్న వారికి ఋణములు (అప్పులు) తప్పనిసరి. అప్పులవారితో మానసిక అశాంతి నశించి పోవడం, ఏ పనిపై ధ్యాస లేకపోవడం, ఆత్మహత్యలు చేసుకోవడం, ఇళ్ళు అమ్ముకు వెళ్ళిపోవడం, అప్పులు వల్ల ఏగలేక ఇంటిని తాకట్టుపెట్టడం లేదా అప్పుల వారికి అమ్మివేయడం, పరాధీనము గావించడం, వ్యాపార నష్టాలు, మగవారిపై స్త్రీకి ఉన్న సదభిప్రాయము తొలగి పోవడం, మనోచాంచల్యం, అక్రమ పద్ధతుల ద్వారా ధనాన్ని ప్రోగుచేయడం, అబద్ధాలు ఎక్కువ మాట్లాడడం, అనవసరమైన విషయాలను ఎక్కువ చేసి ఉన్నవారి మధ్యలో అవమానాలపాలు కావడం లేదా విలువ తగ్గిపోవడం, రాజుగా ఉన్నవాడు బికారిలా అయిపోవడం, స్థిరమైన భద్రత కలిగిన జీవితం కలలో మాత్రమే లభించడం తదితరములు సంభవం.

### 8. ఉత్తరము :

ఉత్తరము దిక్కుకు గ్రహాధిపతి బుధుడు, పాలకుడు కుబేరుడు, వాహనం గుఱ్ఱము. ఏదైనా ఒక వివాహానికి వెళతాము. అత్యంత ఆడంబరముగా, విపరీతమైన ఖర్చుపెట్టి వివాహం చేయడం గమనించినవారు “ఆయనకేం కుబేరు డంతటివాడు.” అని ఇలా మాట్లాడుకుంటూడడం మీరూ వినే ఉంటారు. కలికాలం ప్రారంభంలో సాక్షాత్తు శ్రీ శ్రీనివాసుడైన ఏడుకొండల వేంకటేశ్వర స్వామికి సైతం అప్పిచ్చినవాడు కుబేరుడు. లక్ష్మీదేవి సమానుడు. లక్ష్మీదేవి తరువాత అంతటివాడు.

**సత్యలితములు :**

ఉత్తరము పల్లము కలిగి, ద్వారము ఉండి, ఈశాన్యం ద్వారా వచ్చిన వీధిపోటు ఉత్తరభాగమునకు తగిలిననూ, దక్షిణభాగ స్థలముకన్ననూ ఉత్తర భాగము స్థలము ఎక్కువగా ఉన్ననూ, ఉత్తర భాగముయందలి నీరు ఈశాన్య దిక్కుగా ప్రయాణమై బయటకు వెళ్ళిననూ, ఇంటి గర్భము కన్నా ఉత్తరము యందలి అరుగులు పల్లముగా ఉన్ననూ, వసారాలు కిందికి వంగి నిర్మించి ఉన్ననూ ఆ ఇంట ధనము ఎప్పటికీ నిల్వ ఉండును. మానసిక శాంతి కలిగి అష్టైశ్వర్యాలతో ఇల్లు కళకళలాడుతూ, కీర్తి ప్రతిష్ఠలు కలిగి, బ్యాంకునందు ధనము బాగా నిలువ ఉండడం, ఆరోగ్యము బాగా ఉండడం, సంతృప్తికరమైన జీవనం, అణిగిమణిగి ఉండే ధనావసరమైనవారు, స్త్రీ సుఖపడడం, స్త్రీకి గౌరవం, వ్యాపారం చేయడం, వడ్డీలకు నగదును అప్పుకు ఇవ్వడం, ఇచ్చిన అప్పులు చక్కగా తిరిగి రావడం, శ్రమ తక్కువ ఆదాయం ఎక్కువ, నష్టము తక్కువ లాభము ఎక్కువ, కష్టము తక్కువ సుఖము ఎక్కువ ఇలా వీరి జీవనం జరిగిపోతుంది. కొత్త ఆస్థులు కొందురు, కొన్న ఆస్థులపై ఊహించిన దానికన్నా రాబడి ఎక్కువగా ఉంటుంది. ఏదో చేద్దామని పోతే ఇంకొకటి జరిగి చేతినిండుగా డబ్బు కూడుతుంది. పట్టిందల్లా బంగారమే, ముట్టిందల్లా ధనమే, స్నేహితులు, సన్నిహితులు తదితరముల వారి దగ్గర పలుకుబడి ఎక్కువ, మాటకు గుర్తింపు, జేబునిండుగా డబ్బు ఉండడం తదితరములు సంభవము.

**దుష్ఫలితములు :**

ఉత్తరభాగం తగ్గిననూ, మెరక కలిగి ఉండిననూ, మూతపడి ఉండిననూ, ఉత్తరం సరిహద్దుపై నిర్మాణాలు ఉండడం, ఉత్తరాన పెద్ద మేడకలిగి ఉండడం, నడక ఉత్తర వాయువ్యముద్వారా వెళ్ళడం తదితరమైన దోషాలున్నచో యజమానురాలి అనారోగ్యం, ధననష్టం, గౌరవనాశనం, ఋణబాధ తదితరములు జరుగును.

**ఈశాన్యం**

ఇంతవరకు మనం దిక్కులు, మూలలు, విదిక్కుల గురించి చదువుకున్నాము. ఇప్పుడు అసలు సినలైన విషయంలోనికి వస్తున్నాము. ఇకపై మీరు మీ శ్రద్ధని ఇంకాస్త ఎక్కువ చేసుకోవలసి ఉంటుంది.

భోళాశంకరుడైన సర్వేశ్వరుడి అనుగ్రహ ప్రీత్యం ఈ ఈశాన్యం. సాక్షాత్తు సర్వేశ్వరుని కొలిచిన పుణ్యం మీకు ఈశాన్యమును పెంచుకోవడం ద్వారా లభించును. మొత్తం వాస్తు అను శాస్త్రం ఈశాన్యము ప్రక్కగా వంగును. ఒక తక్కెడ తీసుకున్నచో రెండు ప్రక్కలా సరిసమానమైన కొలతల బరువులను ఉంచి నప్పుడే త్రాసు (తక్కెడ) సమతూకముగా తూగును. లేనిచో కుడి ప్రక్కకో లేదా ఎడమ ప్రక్కకో వాలును.

ఇక్కడ ఈశాన్యము ఒక పక్క మిగిలిన దిక్కులు, మూలలు అన్నియూ ఒక ప్రక్క ఉంచిననూ వాస్తు త్రాసు (తక్కెడ) సరిసమానంగా చూపించును. ఈశాన్యము గురించి ఎంత చెప్పుకున్ననూ, తక్కువ చెప్పామేమో అన్న భావన కలుగును.

ఈశ్వరా, ఈశాన్యము. చూశారా ఈశ్వరుని నామములోనే ఈశాన్యము కూడా ఇమిడి ఉంది. త్రిమూర్తులు బ్రహ్మ, విష్ణు, మహేశ్వర. బ్రహ్మ గురించి ఘోరమైన తపస్సు చేయవలసి ఉంటుంది అని మన పురాణాల యందు తెలపడం మరియు మనం తెలుసుకోవడం జరిగినది. అదే ఈశ్వరుని గురించి తపస్సు చేశారు అని వ్రాయడం కూడానూ మనం వినియే ఉంటాము.

బిడ్డకు తల్లి ఎలాగో, బిడ్డ ఏమడిగితే తల్లి ఆదరించి అందజేస్తుందో అలాగే దైవము, భగవంతుడు, సర్వేశ్వరుడు, ముక్కంటి, గరళకంఠుడు (విషాన్ని గొంతున నొక్కి పెట్టినవాడు), నీలకంఠుడు, విషకంఠుడు,

గంగాధరుడు, సాక్షాత్తు గంగను జటాజూటమునందు బంధించినవాడు, అడిగినవారి కోరికలు తక్షణం తీర్చువాడు, మల్లికార్జునుడు (చెవిటి మల్లయ్యగా పేరుగాంచినవాడు), అర్ధనారీ శ్వరుడు, ఆదిశంకరుడు, బ్రహ్మ సృష్టికి అతీతంగా జన్మించినవాడు, జననము లేనివాడు, మరణము లేనివాడు, తల్లిదండ్రులు లేనివాడు, (పురాణములలో ఎక్కడా ఈశ్వరుని తల్లిదండ్రుల గురించి వ్రాయని విషయం మీరు గమనించే ఉంటారు) త్రిమూర్తులలో ఒక భాగము, లయకారకుడు, అడ్డనామాలవాడు, శ్మశానవాసి, విభూదిధారి, అర్ధనిమీలిత నేత్రుడు, కైలాసవాసి, నంది వాహనుడు, అష్టదిక్పాలకులకు అధిపతి, నాలుగు శిరస్సులు గల బ్రహ్మ యొక్క ఒక్క శిరస్సును కేవలం చూపుడువేలు చూపి దహించినవాడు. (అందుకే పిలకలు, చిన్న పిల్లలు, ఇంటియందలి విగ్రహాలను చూపుడు వేలు ద్వారా చూపకూడదని పెద్దలు అంటుంటారు. బ్రహ్మకు మూడు తలలు ఉండడమే మీరు చూసి ఉంటారు. చుతుర్ముఖి అయిన బ్రహ్మ శివుని ఆగ్రహము చేత ఒక శిరస్సును కోల్పోయాడు)

ఈశ్వరునిలోని ఒక భాగమే ఈశాన్యము.

హరా అంటే భక్తా అంటాడు ఈశ్వరుడు.

శంభోమహాదేవ, ఓం నమఃశివాయ అను నామములతో ఈశ్వరుని కటాక్షము కొరకై భక్తులు భక్తి పారవశ్యముతో జపిస్తూ ఉంటారు. ఈశ్వరుని తలచని వాడు, కొలచని వాడు హిందువేకాదు. వైష్ణవ మఠ పీఠాధిపతులు కూడాను ఈశ్వరుని ఒక క్షణమైననూ కొలవడం కద్దు.

వేదాలను తనలో ఇముడ్చుకున్నవాడు, ( వేదములు నాలుగు. ఋగ్వేదము, యజుర్వేదము, సామవేదము, అధర్వణ వేదము) 108 ఉపనిషత్తులకు సృష్టి కారకుడు (108 ఉపనిషత్తులలో మొదటిది ఈశావాస్యోపనిషత్తు కావడం గమనించాలి)


ఈశ్వరుని గురించి ఎలాగైతే ఎక్కువ చెప్పుకోవడానికి వీలుకాదో అలాగే ఈశాన్యం గురించి కూడా ఎంత చెప్పుకున్ననూ తక్కువగును.

అన్ని మూలలూ దిక్కులు చెడిననూ, ఈశాన్య మూల చెడకుండా ఉన్నతంగా ఉన్నచో అభివృద్ధి తగ్గదు. వాస్తు త్రాసు సూత్రమును మరువద్దు.


ఈ అభివృద్ధి అనేది ఈశాన్య భాగమునుండి మొదలగును. కొండకచో ఈశాన్యము లేనిదే అభివృద్ధి అసాధ్యమని చెప్పడానికి అవకాశం ఎక్కువ. ఈశాన్యము చక్కగా ఉన్న గృహము లక్ష్మీనివాస స్థాన సమము. (లక్ష్మీ నివాస స్థానము : సత్యవంతులయందును, దైవభక్తుల యందును, సలక్షణమైన ఈశాన్యము పెరిగిన గృహములయందును, వీరుల యందును, జయద్వజముల యందును, ఏనుగుల యందును, గోవుల యందును, ఛత్రచామరముల యందును, తామర పువ్వుల యందును, పంటభూముల యందును, పసిపాపల నవ్వుల యందును, పూదోటల యందును, రత్నములయందును, దీపములయందును, అద్దములు మొదలైన మంగళకారక వస్తువుల యందును, సౌభాగ్య లక్ష్మీ నివశించును) ఈశాన్యము అభివృద్ధియున్న ఇల్లు పుణ్య స్థలమునకు సరిసమానము. ఈశాన్యమనగా భగవంతుడే. భగవంతుని ఇంకొక రూపమే గృహము యందు ఈశాన్య భాగము. భక్తి శ్రద్ధలతో భగవంతుని ఎలా ప్రార్థన చేసి పూజిస్తామో అంతటి భక్తి శ్రద్ధలను ఈశాన్య విషయంగా పాటించవలసి ఉంటుంది.

ఈశాన్యమును కోల్పోవడమనగా భగవంతుడిని, అభివృద్ధిని, వంశమును, ధనమును, సుఖసంతోషములను దూరం చేసుకోవడమే.

ఈశాన్యము గృహమునందు ఎక్కడ ఉండును !




పై పటమును గమనించారుగదూ! గృహము లేక స్థలమునకు తూర్పు మరియు ఉత్తరముల మధ్య ఉన్న మూలను ఈశాన్యము మూల అని అందురు. ఇంటి యందు ఈశాన్య భాగము ఈ విధంగా ఉండును.



పై పటమును గమనించారు గదూ ! ఇంటిని నాలుగు భాగాలు చేసినప్పుడు తూర్పు మరియు ఉత్తరముల మధ్యస్థలము అనగా పటము యందు చూపించిన 1,2,3,4 పాయింట్లలో ఉన్న భాగమును ఈశాన్య భాగముగా గమనించవలెను. మన మొత్తం ఇంటి స్థలములో ఈశాన్య భాగమునకు ఎంత ప్రదేశమును వదలాలి అను ప్రశ్న ఉదయించినప్పుడు, ఇందుకు సమాధానముగా ఇంటిని నాలుగు భాగాలుగా చేసినప్పుడు, వచ్చిన ఈశాన్య భాగమును మరీ నాలుగు భాగాలు చేయవలెను.


క్రింది పటమును గమనించండి.



A,B,C,D అను నాలుగు మూలలు కలిపి మొత్తము ఇంటికి లేదా స్థలమునకు ఈశాన్య భాగముగా భావించవలయును. ఈ పద్ధతి కూడా సరియైనది. A,B,C,D అను ఈశాన్య ప్రాంతములో బావిగాని, బోరు


గాని, పల్లముగా ఉండునటుల చేయడం గాని, నీరు బయటకు వెళ్ళు త్రోవ చేసుకోవడం గాని, నడకగాని ఉండులాగున చూసుకోవాలి. పై చూపించిన A,B,C,D మీ గృహము లేదా స్థలమునందు సరియగు ఈశాన్య భాగంగా గుర్తించుకోండి. పూర్వకాలము ఋషులు తెలిపిన విధము ఇంకొకటి ఉంది. ఇప్పుడు ఆ పద్ధతి గురించి తెలుసుకుందాము.

గృహముయందలి తూర్పు మరియు ఉత్తర భాగములను 9 భాగములు చేసుకోవలయును. ఇంకా సరియగు విధముగా ఓ పటము ద్వారా తెలుసు కుందాము. అప్పుడు గృహం మొత్తం  $9 \times 9 = 81$  భాగములు అగును. ఇప్పుడు ఈశాన్య దిక్కునుండి తూర్పు వైపు రెండు, ఉత్తరమునకు రెండు వచ్చునట్లు, నైఋతికి 1 వచ్చునట్లు పై పటములో చూపినట్లుగా చేసుకోవాలి.




పై పటమును గమనించారుగా! దీని ద్వారా "X" గుర్తుగల గళ్ళు, మొత్తం స్థలమునకు ఈశాన్య భాగముగా తీసుకోవచ్చును. ఈ పద్ధతి సరియైనదని పూర్వము ఋషులు సూచించారు. అయితే A,B,C,D అను ప్రక్క పటంలో చూపించిన భాగము కూడా సరియైనది. ఏలనగా A,B,C,D అను భాగము మొత్తము స్థలములో 16వ వంతు ఆక్రమించును. అలాగని ఆగ్నేయముకు వాయువ్య నైఋతిలకు 16వ వంతు కేటాయించరాదు. ఈశాన్యమునకు మాత్రమే 16వ వంతు భాగము ఇచ్చిన ఉన్న స్థలము యందు ఈశాన్య భాగము పెరిగినట్లేగదా! ఈశాన్యము పెంపు గృహము బయటను ఎక్కువ చేసుకున్నట్లే కదూ! ఈ పద్ధతి వల్ల కూడా ఇంకాస్త ఎక్కువ స్థలము ఈశాన్యముకు కేటాయించనట్లు అవుతుంది. చూపించిన ఈశాన్య భాగములయందు ఏ మాత్రమూ బరువులు ఉంచకుండా చేసినచో ప్రశస్తమైన ఫలితములు త్వరితముగా ఇంట నివసించువారికి ఆధీనమగును.

ఈశాన్య భాగము దాని శుభాశుభ ఫలములు ఇదే సజ్జెక్టులో సవివరముగా చర్చించుకుందాము. ఇప్పుడు ఈశాన్యం బ్లాకు గురించి తెలుసు కుందాము.




పై పటమును ఒకసారి శ్రద్ధగా గమనించండి. ఈశాన్యము బ్లాక్ లేదా ఈశాన్యము గృహము అని చెప్పిన గృహాలను పై ప్లాను మేరకు చూసుకోవచ్చును. మిగిలిన A,B,C అనునవి వరుసగా ఆగ్నేయము, వాయువ్యము, నైఋతి ఇళ్ళుగా భావించుకోవలయును. అనగా A ఆగ్నేయము B వాయువ్యము C నైఋతిగా భావించవలయును. ఇదే పద్ధతి కాకుండా ఇంకొక విధముగా ఈశాన్యము బ్లాకు ఇంటిని ఇప్పుడు చూద్దాము.

**పటము 1**



పై పటమును గమనించండి. ఇది కూడానూ ఈశాన్యం బ్లాకు లేదా ఈశాన్యం గృహము అందురు. 2వ పటమును గమనించండి.

**పటము 2**



పై పటమును గమనిస్తున్నారా ! తేడా తెలుసుకున్నారు గదా.

1వ పటము : ఈశాన్యము బ్లాకును చూడండి. ఎంత చక్కగా, పొందికగా, అనుకూలముగా ఉన్నదో




గమనించండి. 1వ పటము నందు ఉన్న స్థలము కచ్చితముగా ఈశాన్యము భాగము అని అనాలి. ఈ భాగముకు తూర్పు వీధిపోటు మరియు ఉత్తర వీధిపోటు ఉన్నందువల్ల ఈ స్థలములో నివశించువారికి మహాద్భుతమైన ఫలితాలు ఉంటాయి. ఈశాన్య భాగము ద్వారా వచ్చే లాభములు, శుభములు, అనుకూలతలు, ఆరోగ్యములు, ఐశ్వర్యములు అన్నియు త్వరగా చేరుకొనడానికి అవకాశాలు చాలా ఎక్కువ. ఇది నూరు శాతము ఫలితములు చేకూర్చు గృహము.

2వ పటము : 1వ పటమునకు, 2వ పటమునకు తేడా గమనించారా! 2వ పటమునందు గల ఈశాన్యం గృహమును, ఈశాన్యం ఇల్లు అందురు. అయితే ఈశాన్యం భాగముకు వచ్చే శుభములకన్నా ఈ 2వ పటము ఇంటికి కాస్త తక్కువ. ఏలనగా 1వ పటములోని గృహమునకు తూర్పు ఈశాన్యము వీధిపోటు (చూపు) ఉన్నది. 2వ పటములోని ఈశాన్యగృహమునకు తూర్పు ఈశాన్యం వీధిపోటు లేదు. తద్వారా తూర్పు ఈశాన్యం వీధిపోటు ద్వారా కలిగే లాభములు ఈ గృహమునకు ఉండవు. కేవలం తూర్పు రోడ్డు ఉన్నందువల్ల, ఆ తూర్పు రోడ్డు వల్ల కలిగే లాభములు మాత్రమే ఈ గృహమునకు అందును. మరియు ఈశాన్య ఉత్తర వీధిపోటు ఫలములు కూడా అందును.

ఈశాన్యం భాగము గృహములలో ఇది ముప్పాతిక శాతం ఫలితములు చేకూర్చు గృహం అని భావించుకోండి. క్రింది మూడవ పటమును గమనించండి.

### పటము 3




దయచేసి ఒకసారి 1వ పటమును చూడండి. తరువాత మూడవ పటమును చూడండి. ఇప్పుడు తేడా తెలుస్తోంది కదా!

3వ పటము : తూర్పు ఈశాన్యము వీధిపోటు ఈ గృహమునకు కలదు. ఉత్తర ఈశాన్య వీధిపోటు ఈ గృహమునకు లేదు. కానీ ఈ గృహము ఈశాన్యం గృహమే. అయితే ఈ గృహం నందు నివశించువారికి ఉత్తరం ఈశాన్య వీధిపోటు ద్వారా కలిగే లాభములు, శుభములు, అనుకూలతలు, ఆరోగ్యములు, ఐశ్వర్యములు అన్నియు లభిస్తాయని చెప్పడానికి వీలులేదు.

కానీ ఉత్తరము వీధి ఉన్నందువల్ల, ఉత్తర వీధి వల్ల లభించే అనుకూలతలు, శుభములు, లాభములు మాత్రం ఈ గృహానికి అందుతాయి. ఉత్తర ఈశాన్య వీధిపోటు తూర్పు ఈశాన్యం అంత శక్తిమంతము మాత్రం కాదు. ఇది కూడా ముప్పాతిక శాతం ఫలితములు చేకూర్చు గృహం అని భావించుకోండి.

ఇప్పటి వరకు తూర్పు ఈశాన్యము మరియు ఉత్తర ఈశాన్యము వీధిచూపులు గల గృహాలను గమనించారు. ఇప్పుడు తూర్పు మరియు ఉత్తర ఈశాన్య వీధి చూపులు లేని గృహాన్ని చూడండి.

## పటము 4




4వ పటము : ఇది “ఒక ఈశాన్యం గృహము అనుకుంటాము. అయితే ఈశాన్య గృహములలో ఎన్ని రకాలు, విధాలు ఉన్నాయో మీరే చూడండి.

ఈ 4వ పటము గృహం నందు గృహమునకు తూర్పు మరియు ఉత్తరము రోడ్లు గలవు. అయితే వీరికి తూర్పు ఈశాన్యము వీధిపోటు గానీ మరియు ఉత్తర ఈశాన్య వీధి పోటు గానీ రెండూ లేవు. తద్వారా తూర్పు, ఉత్తర ఈశాన్య వీధిపోట్ల ద్వారా కలిగే అనుకూలతలు, ఆరోగ్యములు, ఐశ్వర్యములు మరియు ఉత్తర ఈశాన్య వీధిపోటు ద్వారా కలిగే లాభములు, శుభములు, అనుకూలతలు, ఆరోగ్యములు, ఐశ్వర్యములు అన్నియు లభిస్తాయని చెప్పడానికి వీలులేదు.

కానీ వీరికి తూర్పు వీధి మరియు ఉత్తర వీధి ద్వారా లభించే అనుకూలతలు, లాభములు, శుభములు లభిస్తాయి. దీనిని 1వ పటములోని గృహముతో పోలిస్తే యాభై శాతం ఫలితములు చేకూర్చు గృహమని భావించండి.

ఈ శాతము అనునది మీకు అర్థం కావడానికి మరియు ఫలితాలు ఎంతవరకు పొందగలరు అని తెలుపడానికి ఉపయోగించిన పదము మాత్రమే. అంతకుమించి దీనికి ఏ అర్థమూ లేదని మీరు భావించగలరు.

## పటము 5



5వ పటము : ఈ పటముయందలి గల గృహముకూడా ఈశాన్య గృహము. ఈ గృహమునకు తూర్పు రోడ్డు మరియు ఉత్తరము రోడ్డు కలదు. అయితే దురదృష్టవశాత్తూ ఈ గృహమునకు ఈశాన్యము తెంపు ఏర్పడినది.


దయచేసి ఒకసారి 4వ పటమునందు గల గృహమును గమనించండి. ఆ లక్షణాలన్నియూ ఈ 5వ పటము గృహముకు కూడా ఉన్నాయి. అయితే గుండెకాయ మాత్రం లేదు. (గృహమునకు ఈశాన్యం లేదు)

ఈ గృహముయందలి నివశించువారికి తూర్పు రోడ్డు ఫలితములు మరియు ఉత్తరము రోడ్డు ఫలితములు

లభించిననూ, అత్యంత ఆవశ్యకమైన ఈశాన్యపు ఫలితములు మాత్రము ఈ గృహమునకు లభించవు. కొండకచో వ్యతిరేక ఫలితములు ఈ గృహమునందు నివశించు వారికి రావడం జరుగవచ్చును.

క్రింది పటమును గమనించండి.


**పటము 6**



6వ పటము : ఈ గృహము కూడా ఈశాన్యము గృహమే. ఉత్తరం రోడ్డు కలిగి ఉన్నది. తూర్పు రోడ్డు బహు వంకర తిరిగి వెళుతూ, ఈ గృహమునకు అతి ఈశాన్యమును ఇచ్చి వెళ్ళినది. ఈ గృహమునకు తూర్పు ఈశాన్య మరియు ఉత్తర ఈశాన్య వీధిపోటు లేదు. కానీ తూర్పు ఈశాన్యము భారీగా పెరిగి నందువల్ల ఆ శుభ ఫలములు ఈ గృహమునకు ఉంటాయి. పూర్తి ఫలాఫలాలు తరువాత తరువాత తెలుసుకుందాము.

క్రింది పటమును గమనించండి.


**పటము 7**



7వ పటము : ఈ గృహము కూడా ఈశాన్యము గృహము. ఈ గృహము వారికి తూర్పు రోడ్డు కలదు. ఉత్తరము రోడ్డు భారీగా ఉత్తర ఈశాన్యాన్ని ఈ గృహమునకు కలుగజేస్తూ వెళ్ళినది. అందువల్ల ఈ గృహమునకు మంచి సత్ఫలితములు ఉంటాయి. పూర్తి ఫలాఫలాలు గురించి తరువాత తెలుసుకుందాము.

క్రింది పటమును గమనించండి.

**పటము 8**




8వ పటము : ఈ గృహమును కచ్చితముగా ఈశాన్య గృహము అనడానికి బాగుండదేమో. కొందరు

సిద్ధాంతులు ఇటువంటి గృహమును ఈశాన్య గృహమని చెబుతారు. ఎవరి ఆలోచన వారిది. వారి మాటల్లో తప్పులేకపోవచ్చు. ఈ గృహమునకు తూర్పు రోడ్డు ఉన్నది. తూర్పు రోడ్డు ఫలితములు ఈ గృహమునకు అందును. అయితే ఉత్తరము రోడ్డు పూర్తిగా వాయువ్యము పక్కగా వెళ్ళిపోయినది. తద్వారా గృహమునకు విపరీతమైన ఉత్తర వాయువ్యమును వదులుతూ వెళ్ళినది. ఈ గృహమునకు తూర్పు రోడ్డు ద్వారా కలిగే శుభ ఫలితముల కన్నా ఉత్తరవాయువ్యము పెరిగినందు వల్ల వచ్చే దుష్ఫలితములు ఎక్కువ.


క్రింది పటమును గమనించండి.

పటము 9



9వ పటము : 9వ పటముయందలి గృహమును గమనించండి. ఈ గృహమును కూడా కచ్చితముగా ఈశాన్య గృహము అని చెప్పడానికి ఇబ్బందిపడాలి. పై పటమునందు గృహము ఉత్తరము రోడ్డు కలిగిఉన్ననూ తూర్పు రోడ్డు మాత్రము ఎక్కువగా ఆగ్నేయమునకు వంకర తిరిగినది. తద్వారా ఈ గృహమునకు ఆగ్నేయము ఎక్కువగా పెరిగినది. ఉత్తరము శుభఫలితములు ఈ గృహమునకు లభించిననూ, తూర్పు ఆగ్నేయ ప్రాంతము ఈ గృహమునకు ఎక్కువగా పెరిగినందువల్ల ఉత్తరం రోడ్డు వల్ల కలిగే శుభఫలితములకన్నా తూర్పు ఆగ్నేయం పెరిగినందువలన కలుగు నష్టములు ఎక్కువ.


క్రింది పటమును గమనించండి.



10వ పటము : పై పటమును గమనించారు కదా ! ఈ గృహమును ఎటువంటి పరిస్థితులలోనూ ఈశాన్య గృహము అనరు. ఈ గృహమును బలైం గృహము లేదా కొండ గృహాలు అని కూడా అంటుంటారు. ఈ గృహమునకు ఈశాన్యము ఇసుమంతైనా లేదు. పైగా వాయువ్యము, నైఋతి పెరిగి ఉన్నది. ఇటువంటి గృహాలను కొనవద్దు. దీనిపై ఫలితాలు తరువాత తెలుసుకుందాము.

క్రింది పటమును గమనించండి.

## పటము 11



11వ పటము : తూర్పు ఈశాన్యము మరియు ఉత్తర ఈశాన్యము పెరుగుతూ ఈశాన్యం బ్లాకుగా ఉన్న గృహము. సాధారణంగా ఇటువంటి స్థలాలు చాలా అరుదుగా కొందరికి మాత్రమే లభిస్తాయి.


ఇంతవరకు మీరు పటముల ద్వారా ఈశాన్యం బ్లాకు, ఈశాన్య గృహములు గమనించడమైనది మరియు తెలుసుకోవడమైనది. ఇప్పుడు ఈశాన్యం యొక్క మరియు ఈశాన్య గృహము యొక్క శుభములు మరియు అశుభముల గురించి వివరంగా తెలుసుకుందాము.

**సత్ఫలితములు :** ఈశాన్యభాగము నందు ఏ దోషము లేకుండా ఉన్న గృహముయందలి నివశించువారికి వచ్చు సత్ఫలితములు ఈ విధంగా ఉంటాయి. ఈశాన్య సత్ఫలితముల గురించి ఒక్క మాటలో చెప్పాలంటే చేతినండా నగదు, మనశ్శాంతి కలిగిన మనసు, ఈ రెండూ కలిసి ఉన్నప్పుడు మీరు ఎలాంటి భావనలను పొందుతారో అదే భావనను ఈ ఈశాన్య భాగము మీకు తాంబూలంలో పెట్టి అందజేస్తుంది. సర్వశక్తిమంతమైనది. అభివృద్ధి కారకురాలు. ఈ అభివృద్ధి అనేది మీకు, మీ కుటుంబమునకు మొత్తము అన్వయిస్తుంది.

1. మీ ఇంటి దీపాలైన మీ పిల్లలు మిమ్మల్ని తృప్తిపరిచే విధంగా అభివృద్ధి చెందుతూ సమాజంలో మీకో ప్రత్యేకమైన గుర్తింపును తీసుకువస్తారు.
2. మీరు చదివే పాఠశాల, కళాశాల యందును వీరికో గుర్తింపు మరియు ఉన్నతమైన స్థానము (మంచి మార్కులతో ఇతర విద్యార్థుల కన్నా ముందు ఉంటారు) కలిగివుంటారు.
3. సకల శుభాలకు ఈ గృహం నిలయంగా ఉంటుంది.
4. అష్టైశ్వర్యములు మిమ్ములను చేరుకుంటాయి.
5. బంధువులు మరియు స్నేహితుల మధ్యలో మీకో మంచి పేరు మరియు గుర్తింపు ఉంటుంది.
6. మీరు ఏ వ్యాపారము మొదలుపెట్టిననూ త్వరగా అభివృద్ధిలోకి వస్తుంది.
7. వాహనము కలిగి ఉంటారు.
8. కుటుంబసభ్యుల మధ్యలో చక్కటి అవగాహన ఉంటుంది.
9. భార్యా భర్తలు అన్యోన్యంగా దాంపత్యజీవనం సాగిస్తారు.
10. సంతానంలేని వారికి కూడాను, ఈ ఈశాన్యభాగము సంతానమును ప్రసాదిస్తుంది.
11. రాజకీయాలలో ఉన్నవారికి ఓ అధికారయుక్తమైన పదవి ఉంటుంది.

12. పిల్లలు విద్య కొరకు విదేశాలకు వెళతారు. లేదా దూర ప్రాంతములకు వెళ్ళి విద్యను అభ్యసిస్తారు. పెద్దలకు మంచి పేరు తెస్తారు.
13. మీకున్న సంపాదన, నగదు కాకుండా విదేశాలకు వెళ్ళిన మీ పిల్లల ద్వారా మీకింకా ఎక్కువ కలిసివస్తుంది.
14. పట్టిందల్లా బంగారం.
15. భగవంతునిపై చక్కటి భక్తిని కలిగివుంటారు.
16. పెద్దలయెడల గౌరవభావములు ఉంటాయి.
17. ఆరోగ్యము బాగా ఉంటుంది.
18. వీధిలో వీరి మాటకు మంచి విలువ ఉంటుంది.
19. సంఘంలో వీరికి పలుకుబడి ఉంటుంది.
20. దేవాలయాలకు, ధార్మిక సంస్థలకు త్యాగ మనస్సుతో చందాలు ఇస్తారు.
21. ఇటువంటి గృహాలలో మేధావుల జననము ఉంటుంది.:
22. ఈ గృహాలయండు తరాలకొద్ది నివశించినచో మూడవ తరము నాల్గవ తరము వచ్చినప్పటికి మహారాజులు అనుభవించునటువంటి భోగములు అనుభవిస్తారు, ఇటువంటి స్థలములయందు ఎక్కువ కాలము నివశించు లాగున పథకము రచించుకోండి. ఇటువంటి గృహమును త్వరగా వదలవద్దు. ఇటువంటి గృహములకు ఉత్తర ఈశాన్య, తూర్పు వెలుపల వెలుపల బావులు, కుంటలు, చెరువులు, కాలువలు, గోతులు, పల్లము, సరస్సు మొదలైనవి ఉన్నచో ఇంద్రభవన సమానము.
23. ధనము, ధాన్యము ఎల్లవేళలా నిండి ఉంటుంది.
24. ఈ ఈశాన్య గృహం తూర్పు ఈశాన్యభాగము పెరిగిఉన్నచో మంచి కీర్తి వంతులై ఉంటారు.
25. ఈ ఈశాన్య గృహం ఉత్తర ఈశాన్యభాగము పెరిగిఉన్నచో ధనమే ధనము.
26. ఈ ఈశాన్య గృహముల యందు తూర్పుయందు వాలు వరండా ఈశాన్య భాగము తెగకుండా వేసుకున్నచో పురుషలకు మరియు పిల్లలకు విపరీతమైన అభివృద్ధి, ఆరోగ్యము గుర్తింపు, ప్రత్యేక లక్షణాలు కలిగిన వ్యక్తులతో పరిచయాలు, గౌరవస్తులతో స్నేహాలు, వారి ద్వారా లాభములు ఇతరత్రా శుభకరమైన ఫలితాలు ఉంటాయి.
27. ఈ ఈశాన్య గృహముల యందు ఉత్తరముయందు వాలు వరండా ఈశాన్య భాగము తెగకుండా వేసుకున్నచో ఇంట స్త్రీలు మరియు స్త్రీ సంతానము సుఖపడతారు. ఆరోగ్యము బాగుంటుంది. ముట్టింది బంగారము అవుతూ ఉంటుంది. కొండోకచొ ఇటువంటి ఇళ్ళయందు వజ్రాలు ఉండడం కద్దు.
28. ఈశాన్యభాగ గృహము యందు ఏవేని చిన్నపాటి దోషములున్ననూ ఈశాన్య భాగగృహము అయినందువల్ల ఆ దోషములన్నియూ నశించే అవకాశం ఎక్కువ. దోషములు లేకుండా చూసుకోవాలి.
29. ఈశాన్యభాగము ఎంత పెరిగితే అంత మంచిదనేది తెలుసుకోండి. అలాగని అతిగా పెరగడం వలన మంచిదికాదు. ఎలా అనగా క్రింది పటమును గమనించండి.

## పటము 12



12వ పటము : అతి సర్వత్రా వర్షయేత్. ఏ విషయమందునూ అతి పనికిరాదు. ప్రతిఒక్క విషయం అదుపులో మరియు హద్దులో ఉండాలి. అప్పుడే అన్ని విధాలా క్షేమకరంగా, సౌఖ్యంగా, మనశ్శాంతిగా ఉంటుంది. పాలతో చేసిన కోవా చాలా రుచిగా ఉంటుందనే విషయం అందరికీ తెలుసు. ఒక కప్పు మాత్రము తీసుకుంటే మధురంగా, రుచికరంగా ఉంటుంది. అదే పాలకోవా రెండు కేజీలు తినిచూడండి. ఇక జీవితంలో ఎప్పటికీ పాలకోవా అనేమాట ఎత్తరు. అసలు 2 కేజీలు తినేవారు ఎవరు ఉన్నారు? ఒక కప్పు ప్రీతిగా తిన్నవాళ్ళు కేజీలకొద్ది పాలకోవాను ఎందుకు తినలేకపోతున్నారు? ఇదే సూత్రమే ప్రతిఒక్క విషయంలోనూ అన్వయిస్తుంది. ఈ ఈశాన్యం పెరగడం అనేది హద్దులో ఉండడం మంచిది. ప్రతి 10 అడుగులకు 1 అడుగు ఈశాన్యం పెరగడం అన్ని విధాలా శ్రేయస్కరము, బాగు బాగు.

30. ఈశాన్య గృహములందు నివశించువారు వారాలు, నెలలు, సంవత్సరాలు గడిచేకొద్దీ వారికొచ్చు శుభఫలితములు పెరుగుతూ ఉంటాయి. అదే గృహమునందు తరాలకొద్ది ఉన్నప్పుడు గుణవంతులు, కీర్తిని సంపాదించి పెట్టే సుపుత్రుల జననం దైవ ప్రసాదితము. భగవత్ సాక్షాత్కార సమానం.

## దుష్ఫలితాలు :

(ఈశాన్యం కోల్పోయిన, ఈశాన్య భాగమున మెట్లు, ఎత్తులు, బరువులు, కరెంటు ట్రాన్స్‌ఫార్మర్లు, మూతపడునట్లుగా, తదితరములు ఉన్నచో)

1. ఈశాన్యము కోల్పోయిన గృహములు వంశనాశనానికి కారణాలౌతాయి. (ఈశాన్య భాగంలో ఉపగృహములు, పాకలు, కొట్టములు, గుడిసెలు, గడ్డివాములు, మెట్లు ఉండడం, ఎత్తైన, నిండైన అరుగులు తదితరములు ఉన్నచో తొలగించండి)
2. పిల్లలు పుట్టిననూ అంగవైకల్యంతో పుట్టడం లేదా మరణం సంభవించడం లేదా మతిభ్రమణ సంతానం, ఎదగని మెదడు. ఇటువంటి తరహా జననాలు ఉండును. (ఇవి గృహానికిగాని, కాంపౌండ్ స్థలమునకు గాని ఈశాన్యము నష్టపోయినచో వర్తించును)
3. ఉన్న డబ్బు అంతయూ నాశనం.
4. ఈశాన్యభాగము బాగా ఎత్తుగా ఉండి రాళ్ళు, తదితర చెత్త ఉన్నచో ఉన్నడబ్బు నాశనమగును. అభివృద్ధి ఉండదు. సంతానానికి ఘోరమైన దెబ్బ.

5. ఎటువంటి పరిస్థితులలోను ఈశాన్యభాగంలో వంటగది నిర్మాణం చేయవద్దు. చేసినచో ధననష్టం సంభవము. గలాటాలు జరుగును. (పెళ్ళి కాని ఆడపిల్లలు ఉన్నచోట ఈశాన్య భాగంలో నెల లేదా రెండు నెలలు వంట కార్యక్రమములు చేసిన ఆడపిల్లలకు అత్య వసరముగా పెళ్ళిళ్ళు జరగడం గమనించడమైనది, అయితే ఈశాన్య భాగంలో నుయ్యి తప్పనిసరిగా ఉంటూ కాంపౌండులో ఈశాన్య నడక మాత్రం కచ్చితంగా ఉండాలి, పెళ్ళి శుభకార్యమైనా ఖర్చు తప్పనిసరి కదా. ఇటువంటి ప్రయోగములు మీరు ఏ పరిస్థితులలోను చేయ రాదని నా మనవి. ఓ మేధావి, అనుభవజ్ఞుడైన వాస్తు సిద్ధాంతి పర్యవేక్షణలో మాత్రమే ఏ పనైనా చేసుకోవడం మంచిది.)
6. బ్రతుకుకై విపరీతమైన పోరాటం చేస్తారు. అనేక విధాల ఆలోచన చేస్తారు. చివరకు ఉన్నదంతా పోగొట్టుకుంటారు.
7. మనశ్శాంతి అనునది కనుచూపుమేరలో ఎక్కడా ఉండదు.
8. ప్రమాదాలు (ఆక్సిడెంట్లు) సంభవిస్తాయి.
9. ముఖ్యంగా సినిమా రంగంలో ఉన్నవారికి, రాజకీయాలలో ఉన్నవారికి ఈశాన్యము కోల్పోయిన గృహములు నివాసములైతే ఒక దెబ్బకు రెండు పిట్టలు లాగున ఒక పనికి రెండు నష్టాలు, ఉన్నదంతాపాయే, ఉంచుకున్నదీ పాయే అను గీతాలాపనలు, సమాజంలో భ్రష్టు పట్టడం. ఇంతింత కాదయా వీరి బాధలు. కొందరి అనుభవాలు రచయిత స్వయంగా గమనించడం జరిగింది. చెపితే వినరు, ఉన్నదంతా పోగొట్టుకుంటారు.
10. గృహమునకు ఈశాన్యము కోతపడినచో తద్వారా ఆగ్నేయము, వాయువ్యము పెంపువల్ల అనేక విధాల భ్రష్టుపట్టడం, నాశనం కావడం, వ్యవహారాల పాలుకావడం, అప్పులు నిలిచిపోవడం, ఆఖరికి మనిషే నిలిచిపోవడం, కొండకచో ఆత్మహత్యలు చేసుకోవడం, వీరిని నమ్మి పెట్టు బడులు పెట్టినవారుకూడా నాశనం కావడం జరుగుతుంది. (ఇటువంటి గృహములలో నివశించువారికి మీరు అప్పులు ఇవ్వడం, గ్యారంటీ సంతకాలు చేయడం చేయవద్దు. ఒకవేళ తప్పనిసరిగా ఇవ్వవలసి వస్తే ఓ మంచి సిద్ధాంతిని మీరే పిలుచుకువెళ్ళి ఈశాన్యదోషమును సరిచేయించి అప్పుడు అప్పు ఇవ్వండి. ఉదా॥ మీ బావ, మీ బావమరుదులు, మీ ప్రాణ స్నేహితులు, అత్యంత ఆత్మీయులు)
11. మగ సంతానం తక్కువ. ఆడ సంతానం ఎక్కువగా ఉంటుంది.
12. హఠాత్మరణాలు సంభవించవచ్చు.
13. ఇంట తగదాలు, దాంపత్య జీవనం అధ్వాన్నం.
14. భయంకరమైన వ్యాధులు, ఎయిడ్స్, క్యాన్సర్ తదితరములైన రోగములు, వాటిద్వారా బాధపడడం లేదా మరణము.
15. భోగభాగ్యాల అడ్రస్సులుండవు.
16. సంతోషం, ఆనందం గగనం.
17. అపకీర్తి పాలవటం, భ్రష్టుపట్టడం, అయ్యే పనులను వదిలి కాని పనుల కోసం అనవసరంగా తిరగడం,




ఉన్న సొమ్మంతా ఖర్చుపెట్టుకోవడం.

18. వళ్ళు బరువు. మజ్జుగా ఉండడం. ఏ పని మీద ఆసక్తి చూపకపోవడం.
19. ఆలోచనలు మందంగా ఉండడం, బద్ధకంగా పనులు చేసుకోవడం తద్వారా సమయానికి దేనినీ అందుకోలేకపోవడం, ఉన్న విలువలు నాశనం కావడం.
20. ఇంటియందు ఉన్నవారి మాటకన్నా ఇతరుల మాటకు ఎక్కువ గౌరవమిచ్చి మోసపోవడం, నష్టాలు కొని తెచ్చుకోవడం, జీవితంలో దెబ్బతినడం.
21. సంతానం లేక దత్తుకు ఇతరులను తెచ్చుకోవడం.

### తూర్పు

గృహము లేదా స్థలమునకు తూర్పు భాగమునందు వీధి ఉన్నచో ఆ గృహము లేదా స్థలమును తూర్పు భాగ గృహము లేదా స్థలము అని అంటారు. ముఖ్యంగా ఈ స్థలము ఇంటియందలి మగవారిపై, సమాజంలో కుటుంబము కీర్తి ప్రతిష్ఠలపై ప్రభావం చూపిస్తుంది.



గృహం నిర్మించు సమయంలోనే తగిన జాగ్రత్తలు తీసుకున్నచో కుటుంబం మొత్తము కీర్తి ప్రతిష్ఠలతో, సుఖసంతోషాలతో, భోగభాగ్యాలతో, విద్యా బుద్ధులు నేర్చిన సంతానముతో విరాజిల్లుతుంది.


సంఘమునందు ఈ కుటుంబము వారికి ఓ ప్రత్యేకమైన గుర్తింపు చిరస్థాయిగా ఉంటుంది. ఈ తూర్పు భాగ గృహమునకు ఓ విధమైన అదృష్టం ఏమంటే వీరికి సూర్యోదయము స్పష్టంగా ఉంటూ సూర్య కిరణాలు ముందుగా ఈ గృహముపై పడతాయి. సూర్య భగవానుని తొలికిరణాల శక్తి అత్యంత అపారమైనది. పూర్వకాలము నుండియే దేవతలు, ఋషులు, సాధువులు, సంతులు, ఇతర సజ్జనులు సూర్యోదయాత్ పూర్వమే నిదురలేచి, అభ్యంగన స్నానమాచరించి సూర్య భగవానునికి ఆర్ఘ్యం వదులుతారు. దీని అర్థములో ఒక భాగంగా ఉషా కిరణాలు అత్యంత ప్రశస్తమైనవి. వెల కట్టలేని శక్తి కూడినవి. ఇప్పటికీ మీకు గుర్తుండే ఉంటుంది. సినిమాలలో, పురాణాలలో శ్రీకృష్ణ భగవానుడు సూర్యునికి ఆర్ఘ్యం వదులుతుండగా గయుడు ఆకాశమార్గాన వెళుతూ ఉమ్మివేయగా ఆ ఉమ్మి శ్రీకృష్ణుని చేతిలో పడడం, శ్రీకృష్ణ పరమాత్ముడు ఆగ్రహం చెంది గయుని వెంటాడటము, గయుడు అర్జునుడి దగ్గరకు వెళ్ళి శరణు జొచ్చడం, అర్జునుడు అభయమివ్వడం, తద్వారా తదుపరి శ్రీకృష్ణార్జునయుద్ధం జరిగిన సంఘటన మీకు తెలిసినదే కదా! సాక్షాత్తు శ్రీమహా విష్ణు స్వరూపం అయిన శ్రీకృష్ణ పరమాత్ముడే సూర్య భగవానునికి ఆర్ఘ్యం వదులుతున్నారంటే ఆ సూర్య కిరణాల గొప్పతనం గురించి మనము ఒకసారి ఆలోచించాలి.

నవగ్రహాలలో ఒక గ్రహమైన సూర్యుడు గ్రహాధిపతి. దేవదానవుల యుద్ధములలో మన పురాణాలు తెలిపిన ప్రకారం సూర్యుడు కూడాను శ్రీకృష్ణుని దగ్గరకు వెళ్ళి సహాయం అర్థించిన విషయం తెలిసినదే కదా. అటువంటి సూర్యునికి శ్రీకృష్ణ భగవానుడే అర్హుల వదలడం ఆశ్చర్యమే కదా. కారణం సూర్య కిరణాలు తేజస్సుకు, ధైర్యానికి, తెలివితేటలకు, మనో నిబ్బరానికి, కీర్తికి, ఆరోగ్యానికి, విద్యకు, ముఖారవిందమునకు, శత్రునాశనానికి, దైవశక్తికి ప్రతిరూపము.

రాత్రిళ్ళు దయాలు తిరుగుతాయి, సూర్యోదయాత్ పూర్వమే పారిపోతాయని అంటారు. ఈ విషయాలు మీరు కూడా వినే ఉంటారు. కారణం సూర్యశక్తిని, కీడుకలిగించే దుష్టశక్తులు (భూతాలు, పిశాచాలు, దయాలు, రాక్షసులు తదితరములు) ఎదుర్కోలేవు. దీనిద్వారా సూర్యకిరణాలు ఎంత శక్తి వంతమైనవో మనం అర్థం చేసుకోవచ్చు.

అటువంటి సూర్యకిరణాలు మొట్టమొదటిగా తూర్పు గృహములపై ప్రసరి స్తాయి.

ఇప్పుడు తూర్పు భాగమునందు నిర్మించిన కొన్ని గృహముల నమూనా పటములను గమనించండి.




1వ పటము : పై గృహము నందు తూర్పు భాగము కోత పడినది. తద్వారా తూర్పు ఈశాన్యము మరియు తూర్పు ఆగ్నేయము గృహమునకు పెరిగినవి. ఇటువంటి గృహములు లేవని మీరు అనుకోవద్దు. ఇటువంటి ఎన్నో గృహములను మనము గమనించవచ్చును. ఈ గృహమునకు తూర్పు భాగము నశించినందువల్ల అనేక అనర్థములు జరుగును. ఉన్నపేరు నాశనమయ్యి ప్రతిష్ఠ దెబ్బతినును. పైగా తూర్పు ఆగ్నేయము పెరిగి నందువల్ల అనుకోని అనర్థాలు ఎక్కువై కుటుంబ పతనానికి కారణమగును. ఇక్కడ మీకో ప్రశ్న ఉదయించవచ్చు. తూర్పు ఈశాన్యము పెరిగినది కదాఅని. ఈ గృహమునకు ఒక్క తూర్పు ఈశాన్యము మాత్రమే పెరిగినది. దీనితో పాటుగా, తూర్పు నశించడం, పైగా తూర్పు ఈశాన్య స్థల బలాన్ని తగ్గించడానికి తూర్పు ఆగ్నేయము పెరిగినదాన్ని గమనించండి.

అన్నిటికన్నా ముఖ్యంగా మీరు ఒక విషయాన్ని గుర్తుంచుకోవాలి. ఈ గృహము తూర్పు గృహము అనునది.


ఈ గృహమునకు రెండు నష్టాలు కలవు. 1. తూర్పు భాగము కోత పడటం, 2. తూర్పు ఆగ్నేయం పెరగడం. లాభము ఒకటి. అది తూర్పు ఈశాన్యం పెరగడం. ఇక మంచి ఎక్కువ లేదా చెడు ఎక్కువ అనేది మీ విశ్లేషణకే వదిలేస్తున్నాను. పూర్తి ఫలితాల గురించి తరువాత చర్చించుకుందాము.

క్రింది పటమును గమనించండి.



2వ పటము : ఈ గృహమునకు తూర్పు భాగము పెరిగినది. తద్వారా తూర్పు ఈశాన్యము మరియు తూర్పు ఆగ్నేయము కోత పడినది. తూర్పు ఈశాన్య భాగము కోతపడడం వల్ల ఏ విషయంలో కూడా అభివృద్ధి అనేది ఉండదు. అది వంశము కానీయండి, ధనము కానీయండి, వ్యాపారం కానీయండి ఇతరత్రా ఏదైనా కానీయండి. తూర్పు ఆగ్నేయము కోతపడినందు వల్ల శుభమే. అయితే తూర్పు ఈశాన్యము నష్టపోవడం జరిగినది. ఇటువంటి గృహములు కలిగిన వారు అత్యవసరంగా జాగ్రత్తలు తీసుకోవలసి ఉంటుంది.


ఈ క్రింది పటమును గమనించండి.



3వ పటము : పటములోని గృహమును గమనించారు గదూ! ఈ గృహమునకు తూర్పు ఈశాన్యము మరియు తూర్పు కోల్పోయినది. అయితే తూర్పు ఆగ్నేయం పెరిగినది. ఈ తూర్పు వీధి గృహంలో అత్యంత ప్రాముఖ్యత గలిగిన ఈశాన్యము మరియు తూర్పు భాగములను నష్టపోయారు. పైగా తూర్పు ఆగ్నేయం పెరగడం వలన అనేక నష్టాలను ఎదుర్కోవలసి ఉంటుంది.

ఈ కుటుంబము యందలి వారికి ఏ అభివృద్ధి లేకపోగా నిరంతర కష్టాలను మరియు నష్టాలను రుచి చూస్తూ ఉండాలి. ఉద్రేకము మహావేగంగా ఉంటుంది. అన్ని విధాల కష్ట నష్టాలను ఎదుర్కోవలసి ఉంటుంది. పూర్తి ఫలితాలను తరువాత తెలుసుకుందాము.

క్రింది పటమును గమనించండి.




4వ పటము : ఇటువంటి గృహము కేవలము అదృష్టవంతులను మాత్రమే వరిస్తుంది. ఈ గృహమునకు తూర్పు ఈశాన్యము పెరగడం గమనించండి. తద్వారా ఈ గృహముయందలి నివశించువారికి అనేక విధాల అభివృద్ధి కలుగుతూ రోజుకో పండుగలా గృహము గడుస్తుంది. ఇంటిల్లిపాది సుఖసంతోషాలతో, భోగభాగ్యాలతో తులతూగుతారు.

#### సత్ఫలితములు :

1. తూర్పుభాగ గృహముయందు నివశించువారు వాస్తు రీత్యా గృహమును నిర్మించుకొన్నచో అనేక విధాలుగా వీరు అభివృద్ధి చెందుతూ సమాజానికి ఉపయోగపడుతారు. (ఒకవేళ మీరు ఇటువంటి స్థలముయందు గృహము నిర్మించుకోదలిస్తే ఒక అనుభవజ్ఞుడు, నీతిమంతుడైన వాస్తు సిద్ధాంతిని కలిసి స్థల పరిశీలనగావించి తగిన ప్లానును అతని నుండి పొంది గృహమును నిర్మించుకోవలసినదిగా ప్రార్థన - రచయిత)
2. తూర్పు భాగముయందు ఎక్కువ స్థలమును వదిలి, పశ్చిమ భాగమున తక్కువ స్థలమును వదిలి, ఉత్తర భాగమున ఎక్కువ స్థలమును వదిలి మరియు దక్షిణ భాగమున తక్కువ స్థలమును వదిలి గృహనిర్మాణమును గావింపుము.

క్రింది ప్లానును గమనించండి.




పై విధంగా గృహనిర్మాణం గావించుకోండి. తూర్పు భాగముయందు ఇటువంటి గృహనిర్మాణం వల్ల గృహముయందు నివశించువారు కీర్తి ప్రతిష్ఠలు కలిగి ఉంటారు. ధనధాన్యాలతో, సుఖసంతోషాలతో, భోగభాగ్యాలతో, నిత్యకళ్యాణం పచ్చతోరణంగా, ప్రతిదినమూ ఓ నూతన సంవత్సరారంభ సంతోషంగా, కులాసాగా, సరదాగా గడిచిపోతుంది.

3. ఈ గృహముయందలి పిల్లలు మంచి అభివృద్ధి కలిగి, ప్రయోజకులౌతారు.

4. వంశవృద్ధి ఉంటుంది. అయితే ఈశాన్య విషయంలో జాగ్రత్తలు తీసుకోవాలి.
5. తూర్పు భాగ గృహములయందు, తూర్పు భాగము పల్లమైనచో సకల ఐశ్వర్యాలు పొందుతారు.
6. ఇటువంటి గృహములయందు వారు ప్రహారీ గోడను నిర్మించు సమయంలో పశ్చిమ ప్రహారీ గోడను బాగా ఎత్తుగా, వెడల్పుగా, మందంగా, బలంగా నిర్మించుకొన్నచో ఒకవేళ ఈ గృహాయందు వారు రాజకీయములలో ఉన్నచో వారికి రాజకీయ పార్టీలో ఓ చక్కటి గుర్తింపు మరియు విలువ ఉంటుంది. వీరి మాటకు ఓ ప్రత్యేకత ఉంటుంది. (ఇరు దిశల ప్రహారీ గోడలు అనగా తూర్పు ప్రహారీ గోడ మరియు పశ్చిమ ప్రహారీ గోడ సరిసమానంగా ఉండవచ్చు. కానీ ఎట్టి పరిస్థితులలోను తూర్పు ప్రహారీ గోడ పశ్చిమ ప్రహారీ గోడ కంటే ఎత్తుగా ఉండరాదు.)
7. పశ్చిమ ప్రహారీ గోడను ఆనుకొని బలమైన నిండు అరుగులు నిర్మించుకున్నచో శత్రునాశనం జరుగును. ఏదైనా ఋణం ఉంటే అవి తీరును. ధనము బాగా అభివృద్ధి చెందును.
8. వాడుకనీరు తూర్పు ఈశాన్యం ద్వారా బయటకు వెళితే ఆరోగ్యము, ఐశ్వర్యము బాగా అభివృద్ధి చెందును. మనశ్శాంతి బాగుండును. అనుకున్న పనులు త్వరగా జరుగును.
9. ఉత్తరము ఖాళీ స్థలము వదిలినచో సకల ఐశ్వర్యములు పొందుదురు. స్త్రీల ఆరోగ్యము బాగుండును. ధనము దినదినమూ అభివృద్ధి చెందును.
10. తూర్పు వాలుగల వరండాను ఈశాన్యము కోతపడకుండగా నిర్మించుకొన్నచో ఆరోగ్యము బాగుండును మరియు అభివృద్ధి ఉండును.
11. బాల్కనీ తప్పనిసరిగా వచ్చులాగున నిర్మాణం గావించుకోండి. అయితే ఎటువంటి పరిస్థితులలోను ఈశాన్యము కోతపడరాదు. ఈ రకమైన నిర్మాణం వలన ధనాభివృద్ధి, వంశాభివృద్ధి, యశస్సు, ప్రతిష్ఠ అభివృద్ధి అగును.
12. ఈ గృహమును వాస్తురీత్యా నిర్మించుకున్నచో మీ పిల్లలు విద్యలో ఉన్నతులై వారి స్నేహితులందరూ కాలక్షేపము కొరకు మీ గృహమునకే చేరుకుందురు స్థల ప్రభావం వల్ల వారిలో మార్పులొచ్చి వారూ అభివృద్ధిలోకి వత్తురు. అయితే మీ అబ్బాయికి మాత్రం వారి మధ్యలో ఓ ప్రత్యేక గుర్తింపు కలిగి నాయకత్వ లక్షణాలు గోచరిస్తూ అజమాయిషీ యోగం ఉంటుంది.
13. ఈ పటమును గమనించండి.

పటము 6

ఉత్తరం



పై పటమును జాగ్రత్తగా గమనించండి. ఇక్కడ ఒక ఈశాన్య గృహము మరియు తూర్పు గృహము

ఉన్నాయి. ఒక ప్రత్యేకత ఉంది. మనము తూర్పు గృహము గురించి మాట్లాడుకుంటున్నాము. పై తూర్పు గృహము నకు ఉత్తరము ఖాళీ లేకుండుగా ఇల్లు నిర్మించుకున్నచో అనగా ఈశాన్య గృహము దక్షిణభాగమునకు హద్దు చేసుకుని గృహము నిర్మించుకున్నచో ఈశాన్య గృహమునందు నివసించువారికి మీరు చేసిన ఈ నిర్మాణం వల్ల వారికి సత్ఫలితములు ఇంకా ఎక్కువ అగును. వారికి ధనము విపరీతంగా కూడును.

ఒకవేళ మీరు మీ తూర్పుభాగ గృహమునకు ఉత్తరము ఖాళీ స్థలము వదిలి నిర్మించుకున్నచో ఈశాన్య భాగ గృహముయందలి వారికి పై చెప్పుకున్న లాభములు జరుగవు.

14. పై 6వ పటమును ఇంకొకసారి గమనించండి. ఈశాన్య గృహం వారు దక్షిణం గోడను బాగా ఎత్తుగా నిర్మించుకొని ఉన్నచో ఆ ప్రహారీ గోడ మీ స్థలమునకు ఉత్తరపు గోడ అయ్యివుంటుంది. ఒకవేళ ఈశాన్య గృహపువారు ఈ ప్రహారీగోడను ఇరువురికీ మధ్య వర్తిత్వముగా పత్తల గోడగా అనగా గోడయందు చెరి సమానము ఒప్పుకున్నచో, మీరు మీ స్థలముయందు దక్షిణపుగోడను తప్పనిసరిగా ఉత్తరపు గోడకన్ననూ ఎత్తుగా నిర్మించుకోవలెను.

ఒకవేళ ప్రక్రింటివారు అనగా ఈశాన్య గృహం వారు మధ్యవర్తిత్వ మునకు ఒప్పుకోక వారి గోడయందు భాగమును ఇవ్వకపోయినట్లయితే మీరు కచ్చితముగా ఉత్తరము గోడను ఇంకొకదానిని నిర్మించుకోదలిస్తే, ఈశాన్యగృహపు వారి దక్షిణగోడకు కనీసం 6 అంగుళాల స్థలమైననూ వదిలి, ఈశాన్యగృహపువారి దక్షిణపు గోడ కన్ననూ, మీ గృహము యందు కట్టబడుచున్న దక్షిణపు గోడను ఇంకాస్త ఎత్తుగా నిర్మించుకోవలసి ఉంటుంది.

15. మీ గృహమునకు ఉత్తర భాగాన ఉన్న గృహమువారు ప్రహారీ గోడ నిర్మించక డైరెక్టుగా గృహమును నిర్మించుకొని ఉన్నచో మీరు మీ గృహమునకు ఉత్తర భాగమున ప్రహారీ గోడను వారి గృహమునకు కనీసం 6 అంగుళాలు వదిలి మీ ఉత్తరపు ప్రహారీగోడను కనీసం నాలుగు అడుగులు తగ్గకుండగా వేసుకోవడం వలన మంచి శుభఫలితములు మీరు పొందగలరు.
16. మీ గృహమునకు దక్షిణభాగము గృహం వారు మీ దక్షిణ ప్రహారీ గోడను అంటుకొని నిర్మాణం చేసినచో మీకు ధనవృద్ధి అధికమగును. స్త్రీలు సుఖింతురు. మనశ్శాంతి బాగుండును. అయితే దక్షిణ గృహముయందలి వారింట ఉత్తర భాగము లేదా ఉత్తర ఈశాన్యము నందు బావులు ఉండరాదు.
17. తూర్పు గృహముయందలి వారికి పశ్చిమ ప్రహారీ గోడనానుకొని, పశ్చిమ భాగము వారు ప్రహారీ కట్టక గృహమును నిర్మించుకున్నచో మీ కీర్తి ప్రతిష్ఠలు మీ ఊరి పొలిమేరలు దాటును. వైద్యునకు మీరు ఒక్క రూపాయి కూడా చెల్లించవలసిన అవసరం లేదు. ఆరోగ్యము బాగుండును. అయితే పశ్చిమ గృహముయందలి వారింట ఈశాన్య భాగము లేదా తూర్పు భాగము నందు బావులు ఉండరాదు.


**చెడు ఫలితములు :**

1. తూర్పు భాగముయందలి గృహమునకు తూర్పు ఎటువంటి పరిస్థితులలోను లోపించరాదు. (పటము 1,2,3 చూడుడు) ఈ విధమైన లోపముల వల్ల సమాజంలో పేరు భ్రష్టుపట్టిపోవును. నలుగురు కలిసినపుడు మీ విషయం స్ఫురణకు వచ్చినప్పుడు మీ గురించి చెడు మాటలు మాట్లాడుదురు.
2. తూర్పు ఆగ్నేయం పెరిగినందువల్ల అనేక దుష్టఫలితములు, దుస్సంఘటనలు జరుగును. అకస్మాత్తుగా

జరిగే దుస్సంఘనల వల్ల మీ బుద్ధి నశించి మతి భ్రమణం జరిగే అవకాశం ఎక్కువ. దెబ్బపై దెబ్బ పడును.

3. మీ పిల్లలు అభివృద్ధిలోకి రారు.
4. ధనము హరించుకుపోవును.
5. అనారోగ్యము పాలగుదురు.
6. ఈ తూర్పు భాగ గృహముల యందు తూర్పున ఖాళీ స్థలము తక్కువగా ఉండి, పశ్చిమమున ఖాళీ స్థలము ఎక్కువగా ఉన్నచో శత్రుబాధ, శత్రు భయము ఉండును. ఋణబాధ అధికమగును. మీకు ఋణమిచ్చిన వాడి కోరికలన్నియు మీరు తీర్చవలసి ఉంటుంది.
7. తూర్పు భాగమున ప్రహారీ గోడ ఎత్తుగా ఉండి, పడమర భాగమున ప్రహారీ గోడ తక్కువ ఎత్తుగా ఉండిన ఆ ఇంట అనారోగ్యము తాండవించును.
8. తూర్పు భాగముయందు గృహము వారికి పశ్చిమ భాగమున ఎటువంటి పరిస్థితులలోను గుంతలు ఉండరాదు. తూర్పు భాగమునకన్నా పశ్చిమ భాగము పల్లముగా ఉండరాదు. ఒకవేళ ఇలా ఉంటే దీర్ఘవ్యాధులను యజ మాని అనుభవిస్తూ ఒక్కొక్కసారి మరణం కూడా సంభవించును.
9. ఇంట పసిబిడ్డలు ఉన్నవారు తూర్పున గానీ, ఈశాన్యమునగానీ రాళ్ళు, దిబ్బలు వేసుకోరాదు. తద్వారా పసిబిడ్డల ఆరోగ్యానికి ప్రమాదము. ధన నష్టము కూడా సంభవించును.
10. తూర్పున బరువు ఎక్కువుండి పశ్చిమమున బరువు లేకుండా ఉన్నట్లయితే అనారోగ్యము, ధననష్టము సంభవము. కీర్తి ప్రతిష్ఠలకు చిల్లు పడును.
11. తూర్పు భాగము బాగా పల్లముండి విశాలంగా ఉన్నచో గృహస్థులు తృప్తి కరమైన జీవనాన్ని అనుభవిస్తూ ఇతరులకు సైతం ఆదర్శ ప్రాయంగా, విజయ వంతంగా జీవనమును గడపగలరు.

### ఆగ్నేయం



అష్టదిక్కుల యందు ఆగ్నేయము ఓ దిక్కు (మూల). అతిరథ మహారథులను కూడా దోషమున్న ఆగ్నేయ గృహములో నివశింపజేసిన వారిని సర్వనాశనం చేసి భవిష్యత్తులో ఎందుకూ కొరగాకుండా చేయు శక్తి దోషపూరితమైన ఆగ్నేయ గృహములో ఉంది. బ్రతికుండగనే నరకమును చూడగలరు.

(ఆగ్నేయ గృహములో ఏ పాటి దోషమున్ననూ ఏ మాత్రమూ ఆలస్యం చేయక మంచి అనుభవమున్న వాస్తు శాస్త్రవేత్తచేత మీ గృహమును పరిశీలింప జేయించు కొని దోషాలన్నింటిని తొలగించుకోవలసినదిగా నా ప్రార్థన. దోషమున్న ఆగ్నేయ గృహము విషయంలో మాత్రము రాజీ పడడం అవివేకము. ఆలస్యం అమృతం విషం అను సూక్తి కచ్చితముగా ఈ ఆగ్నేయము మూలకు సరిపోతుంది. సాధ్యమైనంతవరకు ఈ పుస్తకములో దోషాలు తొలగించుకొనే మార్గాలు సూచిస్తాను. నేను తెలిపినది కాక ఇతర బాధలు మీరు పడుతున్నట్లైతే తప్పనిసరిగా నాకు మీ సమస్యలన్నీ తెలుపుతూ ఉత్తరం వ్రాయవచ్చు.)

తూర్పు వీధి మరియు దక్షిణ వీధి గల గృహమును ఆగ్నేయ గృహము అందురు. ఆగ్నేయ గృహమునకు తప్పనిసరిగా తూర్పు వీధి మరియు దక్షిణ వీధి ఉండి తీరాలి. ఈ రెంటిలో ఏది లేకపోయినా ఆగ్నేయ గృహము కాదు.


మీరు గృహము కానీ స్థలము కానీ కొనదలిస్తే ఆగ్నేయ భాగ స్థలము ఉన్నట్లయితే దయచేసి కొనవద్దు. ఒకవేళ తప్పనిసరి పరిస్థితులలో కొనదలిస్తే సంపూర్ణ విద్య తెలిసిన వాస్తు శాస్త్రవేత్తచే గృహమును (స్థలమును) పరిశీలింప జేయించుకొని మాత్రమే కొనడం మంచిదని నా ఉద్దేశ్యం.

ముఖ్యంగా ఆగ్నేయ గృహముయందు నివశించువారికి సత్ఫలితముల కన్నా దుష్ఫలితములు ఎక్కువగా ఉంటాయి.

ఆగ్నేయ గృహము ఇతర గృహములకన్నా తక్కువ వాస్తు బలమును కలిగి ఉంటుందని మీకు ఈ పాటికే అర్థం అయ్యి ఉంటుంది. అయితే సరియైన విధంగా వాస్తు రీత్యా నిర్మాణం చేసుకున్ననూ, లేదా వాస్తు రీత్యా సవరణలు గావించిననూ ఇతర దిక్కుల గృహముల మాదిరి యోగించు అవకాశం ఉంది. ఒకవేళ మీ గృహము ఆగ్నేయ గృహము అయినచో కంగారు పడకుండా వాస్తు రీత్యా సవరణలు గావించుకొన్నచో అన్ని విధాలా సమయము కలిసివచ్చును.


ముఖ్యంగా ఆగ్నేయ గృహ ప్రభావము ఇంటి యందలి ఆడపిల్లలపై తప్ప అందరిపై ప్రభావం ఉంటుంది. అయితే ఏ మాత్రము ఉత్తరము, ఉత్తర వాయువ్య దోషమున్నచో ఆడపిల్లలపై కూడా ఆగ్నేయ దోష ప్రభావం ఉంటుంది. ముఖ్యంగా ఇంటియందలి మగసంతానంపై, ఆడవారిపై దీని ప్రభావం విపరీతంగా ఉంటుంది.

కొన్ని ఆగ్నేయ గృహ నమూనాలను ఈ క్రింద గమనించండి.




2వ పటము : ఈ గృహమునకు తూర్పు ఆగ్నేయము వీధి లేకుండా ఉండటం గమనిస్తున్నారు గదా. 1వ పటమునందు తూర్పు ఆగ్నేయం వీధి ఉన్నది (నాలుగు రోడ్ల కూడలి). 2వ పటమునందు అనగా పై పటమునందు తూర్పు ఆగ్నేయ వీధి లేదు. 1వ పటములోని గృహము కన్నా 2వ పటములోని గృహమునకు తూర్పు ఆగ్నేయ వీధి లేనందువల్ల కాస్త చెడు ఫలితములు తక్కువ. ఇటువంటి గృహములు 1వ పటము యందలి దుష్ప్రభావముల కన్ననూ తక్కువగా దుష్ప్రభావము ను చూపించును.






3వ పటము : ఈ ఆగ్నేయ గృహమునకు స్వతహాగానే ఆగ్నేయ భాగము వంపుగా తగ్గినది. తద్వారా వీరికి కాస్త చెడు దోషములు తక్కువగా ఉండును. ఆగ్నేయమూల గృహమునందు ఆగ్నేయ భాగం తగ్గడము శుభమే కదా!



4వ పటము : పై గృహమును గమనించండి. 3వ పటములోని గృహము మాదిరే ఈ గృహమునకు ఆగ్నేయభాగము లోపించినది. ఈ గృహం యందు నివశించువారికి ఆగ్నేయ దోష ఫలితములు తక్కువగా ఉండును. కొండకవో తూర్పు ఈశాన్యము పెరిగినందువల్ల శుభకరము. పైగా 4వ పటముయందలి గృహమునకు తూర్పు ఆగ్నేయ వీధిలేకుండా పోవడము చూడవచ్చును. ఇటువంటి గృహములు ఆగ్నేయ గృహమైననూ ఆ చెడు ఫలితాలు చాలా తక్కువగా ఉండును. ముఖ్యంగా పై గృహమునందు ఆగ్నేయము లోపించడము జరిగినది. ఇది మంచి శుభ పరిణామము.




5వ పటము : పై గృహమును గమనించండి. అసలే కోతి ఆపై కల్లు తాగింది, నెత్తిపై తాటికాయ పడింది. తందానా తాన తాన తందానా. ఈ రకంగా ఈ గృహముయందలి వారి పరిస్థితి ఉంటుంది. అసలే ఆగ్నేయ భాగం, పైగా ఈశాన్య కోతపడింది. తద్వారా తూర్పు ఆగ్నేయం పెరిగినది. ఇటువంటి గృహముయందు నివశించువారి పరిస్థితులు దినగండం, నూరేళ్ళాయుష్షు.

### సత్యలితాలు :

1. ఆగ్నేయ భాగ గృహము యందు నివశించువారు ఈశాన్య భాగము నందు బావి గాని, బోరుగాని, గుంతగాని ఉన్నచో, ఉత్తర భాగము ఎక్కువ ఖాళీ స్థలము వదిలినచో ఈ గృహము యోగించును. ఇంట నివశించువారికి ఏ తొందర లేకుండుగా ఉండును.
2. ఆగ్నేయ గృహమునకు దక్షిణ ఆగ్నేయం వీధిపోటు తగిలినచో మరియు గృహముయందు తూర్పు భాగము బాగా ఖాళీ జాగా ఉన్నచో ధనము మరియు కీర్తి లభించును. ఇంట ఆడపిల్లలకు త్వరగా పెళ్ళిళ్ళు అగును. (అయితే ఉత్తరము ఖాళీ జాగా ఉండాలి).
3. ఆగ్నేయ గృహముయందు ఆగ్నేయ భాగము తగ్గినచో (3వ మరియు 4వ పటములను గమనించండి) ఇంట మగవారు రాజసం ఒకకబోతురు. రాజకీయంగా మంచి పలుకుబడి ఉండును. మాట చాలా స్పష్టంగా ఉండును.
4. ఆగ్నేయ గృహమునందు నివశించువారికి చక్కటి ఫలితములు రావలెనన్న ఈ క్రింది సూచనలను పాటించండి.
  - A) ఉత్తరము ఖాళీజాగా (స్థలము) తప్పనిసరి.
  - B) తూర్పున ఖాళీస్థలము తప్పనిసరి.
  - C) బావి, బోరు, గుంత తదితరములు ఉత్తర ఈశాన్య భాగమున వేసుకోవడం చాలా సత్యలితములు ఇస్తాయి.
  - D) దక్షిణ భాగము, నైఋతి భాగమున మరియు పశ్చిమ భాగమున బలమైన, నిండైన రాతి అరుగులను నిర్మించుకోవడం సర్వదా శుభప్రదము.
  - E) దక్షిణ ఆగ్నేయం మొదలు నైఋతిని కలుపుతూ పశ్చిమ వాయువ్యము వరకు బలమైన వృక్షములను పెంచుకోవడము సర్వదా శ్రేయస్కరము.
  - F) ఆగ్నేయ భాగ గృహమునకు పశ్చిమ భాగమున ఎక్కువ ఖాళీ స్థలము మంచిదికాదు. పశ్చిమ ప్రహారీగోడ వెలుపల ఆట స్థలములు, ఖాళీ స్థలములు ఉండడం లేదా పశ్చిమ గృహము వారి తూర్పు భాగము ఎక్కువ ఖాళీ స్థలము ఉండడం కూడా శ్రేయస్కరం కాదు.
  - G) గృహమునకు ఉత్తర భాగం అమ్మకమునకు వస్తే తప్పని సరిగా కొనాలి. తద్వారా మీకు మంచి శుభఫలితములు కలుగును.
  - H) పశ్చిమము, నైఋతి భాగములను బాగా ఎత్తుగా చేసుకొని తూర్పు, ఉత్తర, ఈశాన్యములను పల్లము చేసుకున్నచో వాస్తు పట్టు కలిగి, గృహము బాగా యోగించును.
  - I) ఆగ్నేయ భాగమును గుండ్రముగా చేసుకున్నచో ఆగ్నేయ భాగ దోషఫలితాలు తగ్గి, ఈశాన్యము పెరగడం వలన సత్యలితము లు లభించును.
  - J) ఆగ్నేయ భాగ గృహముయందలి వారు తప్పనిసరిగా వంట గదిని ఆగ్నేయ భాగమునందే నిర్మించుకోవలెను. తద్వారా శుభ ఫలితములు అందును.

K) ఉత్తమోత్తమముగా ఆగ్నేయభాగ గృహమునకు అనేక విధాలా శుభఫలితములు కలుగవలెనన్న, ఆగ్నేయ భాగ దోషములు నశించవలెనన్న ఈ సూచనలను పాటించండి. తద్వారా ఆగ్నేయ భాగ దోషములు పూర్తిగా నశించును.

5) ఆగ్నేయ భాగమును కాస్త స్థలమును ఇంటినుండి వేరుచేసి అమ్మడం లేదా బాడుగకు ఇవ్వడం. క్రింది పటమును గమనించండి.



6వ పటము : ఈ విధానంలో గృహమునకు ఆగ్నేయభాగము వదులుకోవడం వల్ల ఆగ్నేయ భాగదోష ఫలితములను తొలగించు కున్న వారమవుతాము. తద్వారా తూర్పు ఈశాన్యము పెరిగి గృహము బృహత్తరంగా అభివృద్ధి చెందును.

2) ఏదైనా అడ్వర్టైజ్మెంట్ బోర్డులను తూర్పు ఆగ్నేయం నందు ఏర్పాటు చేయడం వల్ల ఆగ్నేయదోష ఫలితములు తగ్గును.

3) గుబురుగా పెరుగు చెట్లను గృహము యొక్క ఆగ్నేయ బయటభాగము నందు నాటుకున్నచో ఆగ్నేయ దోషఫలితములు తగ్గి గృహము యోగించును.

**దుష్ఫలితములు :**

(ఉత్తర భాగము మరియు తూర్పు భాగము ఖాళీ స్థలము లేకుండా పొవడం, ఉత్తరము లేదా తూర్పు ఎత్తుగా ఉండడం, నైఋతి గుంతలుండడం లేదా పల్లంగా ఉండడం, ఈశాన్య దోషములు వుండడం, దక్షిణ నైఋతి, పశ్చిమ నైఋతి వీధిపోట్లు కలిగి ఉండడం, తూర్పు ఆగ్నేయ వీధిపోట్లు కలిగివుండడం, దక్షిణము లేదా పశ్చిమము పల్లమై ఉండడం, తూర్పు ఆగ్నేయము పెరిగి ఉండడం, ఆగ్నేయ నడక, ఆగ్నేయ ద్వారములు, దక్షిణ నైఋతి, పశ్చిమ నైఋతి ద్వారములు ఉండడం, వాయువ్య గుంతలు ఉండడం, ఇతరత్రా దోషములుంటే)


1. ఎన్ని కావాలంటే అన్ని దుష్ఫలితములు ఆగ్నేయ భాగ గృహమునకు ఉండును. మొత్తము గృహములయందలి అన్నిటి పైకి ఆగ్నేయ భాగ గృహము వాస్తురీత్యా బలహీనంగా ఉండును.
2. ఆగ్నేయభాగ గృహముయందు ఏ చిన్నపాటి దోషమున్ననూ కోర్టు కేసులు, పోలీసుస్టేషనుల చుట్టూ తిరగడం, అప్పుల పాలవడం, సంభవించును.
3. ఇంట మగ పిల్లలు ఇల్లు వదిలి పారిపోవుదురు.

4. సావాస దోషములు ఎక్కువై ఉన్న డబ్బునంతనూ దుబారా ఖర్చులు చేసి సంఘంలో చెడ్డపేరు తెచ్చుకుందురు.
5. అవిద్య. ఈ గృహమునందలి నివశించు పిల్లలకు విద్య సరిగా రాదు. స్కూలు నందు, కాలేజీల నందు కాపీలు కొట్టడం, కాపీలు కొడుతూ చిక్కి గురువులచే చీవాట్లు పెట్టించుకోవడం, తద్వారా ఇతర పిల్లల ముందు అవమానాల పాలుకావడం, విద్య నేర్పించు గురువులపైకి దండెత్తిపోవడం జరుగును.
6. స్కూలు, కాలేజీనందు ఇతర పిల్లలతో వ్యవహారాలు, గలాటాలు పెట్టుకోవడం, ఇంటియందు పెద్దవారికి చెప్పకుండా సినిమాలకు పోవడం, బ్లా ఫిలింలు చూడడం చేయుదురు.
7. దుర్వ్యసనములు పాలవడం.
8. చిన్నపిల్లలే పెద్ద పనులుచేయడం, చెడ్డపేరు తెచ్చుకోవడం సర్వ సాధారణం.
9. చిన్న వయస్సులోనే ఇతర స్త్రీలపై వ్యామోహం పెంచుకొని, దుబారా ఖర్చులు చేసుకుంటూ పద్ధతులు తప్పి ప్రమాదాల పాలవుతారు.
10. చిన్న వ్యవహారాలను కూడా పెద్దగా చేసుకొని గలాటలు, కొట్లాటలు గావించుకొని రక్తపాతము చేసుకుందురు.
11. ఈ ఆగ్నేయ దోషానికి నైఋతి దోషం కూడా కలిస్తే ఖానీలు చేయడం, హత్యలు గావించడం, రక్తపు కూడు తినడం, ఇతరత్రా భయంకరమైన ఆలోచనలతో జీవనం గడుస్తుంది. ఒక్కొక్కసారి కాల్పులలో మరణించడం జరుగుతుంది.
12. ఆక్సిడెంట్లు, అగ్ని ప్రమాదాలు సర్వసాధారణము.
13. మెట్టినింటికి వెళ్ళిన ఆడబిడ్డ ఏదో ఒక కారణంచేత పుట్టింటికి చేరుకుని గుదిబండగా తయారగును. ఈమె ద్వారా వచ్చు ఖర్చుకు జేబుకు చిల్లుపడవలసిందే.
14. ఆగ్నేయ నడక ద్వారా మోసాలు చేయడం, దొరికిపోవడం సంభవము.
15. మోసగింపబడడం సాధరణమవుతుంది. పైగా ఇతరుల మధ్యలో అవమానాలు సంభవము.
16. పంచాయితీలు, వ్యవహారములు తప్పనిసరి.
17. కోర్టు వ్యాజ్యములు, పంచాయితీ పెద్దమనుషలను మేపడానికి అయ్యే ఖర్చు తడిసి మోపెడవును.
18. బూతులు అతిగా మాట్లాడుదురు.
19. అక్రమ సంబంధాలు, విషయం బయటపడడం, సంఘంలో అవమానం చెందడం పరువు కోల్పోవడం.
20. అతికి పోయి ఉన్నది పోగొట్టుకుందురు.
21. ఉద్రేకమైన ఆలోచనలతో మెదడులోని నరాలు చిట్లును.
22. ఆత్మహత్యా ప్రయత్నాలు.
23. మగసంతతి నశించును.

24. ఇంటి ఆడవారు పెత్తనము చేయుదురు.
25. దుష్టశక్తుల కోసం మరియు మంత్రశక్తుల కోసం ప్రయత్నాలు చేసి ఉన్న సొమ్మంతయూ నాశనం కావించుకుందురు.
26. నిధుల కొరకు ప్రయత్నాలు చేయుదురు. ధన నష్టం సంభవం.
27. అవమానాలు, అప్పులు తధ్యం.
28. రెండవ పెళ్ళి లేదా అక్రమ సంబంధం లేదా ఉంచుకోవడం జరుగును.
29. వ్యాధుల పాలవడం, ఆరోగ్యము నశించిపోవడం.
30. సిగరెట్లు అతిగా తాగడం, మద్యం అలవాటు మాంసం తినడం.
31. అకాల మరణం (నైఋతి దోషం ఉంటే).
32. గృహముయందలి వారు ఒకరికొకరు సరిపోక వాదులాడుకుంటూ కొట్లాడుకుంటూ, జుట్టుపట్టుకొని తన్నుకుంటూ, పంచాయితీల కొరకు పరాయివారి పంచకు చేరుదురు.
33. భార్య భర్తల మధ్యలో విపరీతమైన గలాటలు ఉండును. ఈ ఆగ్నేయ గృహంనందు మాత్రము భర్త చేతిలో భార్య విపరీతమైన కష్టాలు అనుభవించును. భార్యను భర్త గొడ్డును బాదినట్లుగా బాదును. బయటకు, లేదా తన మనసులోనే భర్త గురించి చాలా నీచంగా ఊహించుకొనును. వీరి గలాటాలు బయట సమాజంలో తెలియును. పరువు వీధికెక్కును.
34. భార్య భర్తల గొడవల మధ్యలో పిల్లలు బలి అవుదురు. భర్త భార్య పుట్టింటివారిని అవమానించును. లేదా గొడవలు పెట్టుకొనును.
35. ఆగ్నేయ నడక ఎక్కువ దినాలు ఉంటే తప్పుడు పనులు చేయడం, ఏదో విధంగా చట్టానికి వ్యతిరేకంగా పనులు చేయడం జరుగుతుంది.
36. పరిష్కారం కాని సమస్యల వలయంలో చిక్కుకుపోవడం జరుగుతుంది. తద్వారా జీవితాంతం బాధపడాల్సిన పరిస్థితులు వస్తాయి. మిమ్మల్ని గొప్పగా ఊహించు కొన్నవారి ముందు కూడా తలవంచుకోవాల్సిన పరిస్థితులు దాపురిస్తాయి.

## దక్షిణము

పటము 1



దక్షిణ భాగ గృహం యందలి నివశించువారి ధనము, ఆరోగ్యము మరియు ఇంట ఆడవారిపై ఈ దక్షిణ భాగ శుభ అశుభ ఫలితములు ప్రభావం ఉంటుంది. దక్షిణ భాగ స్థలమునకు వాస్తు పాటించి గృహాన్ని నిర్మాణం కావించినచో కుటుంబం యందలివారిని మంచి ఉన్నతికి చేర్చును. కాలమంతయూ సరదాగా గడుచును. గృహము నిర్మించుకొనే సమయములోనే కాస్తంట్లే కాస్త వాస్తు జాగ్రత్తలు తీసుకుంటే ఊహించరాని శుభ ఫలితములు కలిగి ఉన్నతమైన స్థానంలో నిలబడుదురు.


ఈ భాగ గృహముయందలివారు గృహము నిర్మించుకొనే ముందే బయటి వీధి అనగా దక్షిణపు వీధి కొలతను దృష్టిలో ఉంచుకొని గృహ నిర్మాణం గావించిన చాలా మంచి ఫలితములు ఇచ్చును. ఉదాహరణకు బయటి దక్షిణం వీధి పది అడుగులు ఉన్నచో మన గృహము నందు ఉత్తర భాగము కనీసం ఐదు అడుగులు ఖాళీ వదిలి గృహము నిర్మించుకోవలెను. ఒకవేళ ఎక్కువ స్థలము ఉన్నచో 15 అడుగులు ఉత్తర భాగము ఖాళీ స్థలము వదిలి నిర్మించుకున్నచో భూలోక వైకుంఠముగా గృహము నడుస్తుంది. కుబేరుని సమ స్థానముగా గృహము నిలుచును. ఇన్ని అడుగుల స్థలాన్ని వదలడానికి జనాభా పెరగడం వలన స్థల కొరత వలన అనుకూలంగా ఉండదు. అందువలన కనీసం బయటివీధికి అర్ధ భాగమైననూ ఖాళీ స్థలము ఉత్తర భాగమునందు వదులుకోవలెను. పైన చూపించిన సంఖ్యలు మీకు ఒక అవగాహనకు మాత్రమే.

జ్యోతిష రీత్యా దక్షిణ భాగమును ఆంజనేయుడు మరియు నరసింహ స్వామి చూస్తూవుండురు. అందువలననే ఏ ఆంజనేయ స్వామి దేవస్థానముకు వెళ్ళినా స్వామివారు దక్షిణ దిక్కును చూస్తూ ఉంటారు. ఇతర దిక్కులను చూస్తూ ఉన్న ఆంజనేయస్వామి దేవాలయాలు తక్కువ. ఈ దిక్కుకు అధిపతి యముడు. గ్రహాధిపతి కుజుడు. కుజదోషమున్నవారు ఆంజనేయస్వామిని కుజ దోష పరిహారం కావించమని ప్రార్థించడము శుభకరము.

ఈ దక్షిణ భాగముయందు గృహం నిర్మించువారు తూర్పు భాగము తక్కువ ఖాళీ స్థలము వదులడం తప్పలేకున్నా, ఉత్తర దిక్కు మాత్రము ఎక్కువ ఖాళీ స్థలము వదిలేతీరాలి.


ఈ క్రింది నమూనా పటములను గమనించండి.

**పటము 2**



2వ పటము : 2వ పటమును ఒకసారి గమనించండి. ఈ గృహము దక్షిణ భాగమును కోల్పోయినది. తూర్పు భాగ స్థలమునకు తూర్పును కోల్పోయినచో, ఉత్తర భాగ స్థలమునకు ఉత్తరమును కోల్పోయినచో ప్రమాదము, నష్టము. అయితే దక్షిణ భాగమునకు దక్షిణ స్థలము, పశ్చిమ భాగమునకు పశ్చిమ స్థలము కోల్పోయిన ప్రమాదము తక్కువ. ఇక్కడ ఒక్క సమస్య మాత్రమే ఉంటుంది. అదియే నైఋతి భాగం పెరిగి ఉంటుంది. ఇటువంటి గృహములను మీరు గమనించితే ఉంటారు.


**పటము 3**




3వ పటము : దక్షిణము వీధి గృహమునకు నైఋతిని పెంచుతూ వెళ్ళినది. ఇటువంటి గృహములను మనము ఎన్నిటిలో చూడవచ్చును.

ఈ గృహమునకు కూడా నైఋతి పెరిగినది. నైఋతి పెంపువల్ల జరుగు నష్టములు ఈ గృహము యందలి వారు అనుభవించవలసి ఉంటుంది. ఇటువంటి గృహముల వారు నన్ను చాలామంది కలిసి పరిష్కారము చూపమని అడిగినందు వలన ఇక్కడనే పరిష్కారమును చూపించడం జరిగినది.

**పటము 4**



4వ పటము : ఈ పటము ద్వారా మీరు పరిష్కార మార్గము తెలుసుకోవచ్చును. పెరిగిన నైఋతి భాగమును కోత పెట్టడం వలన ఆ భాగమునందు బలమైన వృక్షములను పెంచుకోండి. తద్వారా గృహం బయట నైఋతి బరువై మీకు భద్రత కలిగించును.



5వ పటము : పై పటముయందు గృహమును దక్షిణ వీధి, ఆగ్నేయమును పెంచుతూ వెళ్ళినది. తద్వారా గృహమునకు దక్షిణ ఆగ్నేయము ఎక్కువై, నైఋతి కోతపడినది. ఇటువంటి గృహములను మనము ఎన్నిటిలో గమనించవచ్చును. శుభఅశుభ ఫలితములు తరువాత తెలుసుకుందాము.

### సత్ఫలితములు :

1. దక్షిణభాగ గృహముయందలి వారు దక్షిణభాగ ప్రహారీ గోడను బలముగా ఎత్తుగా నిర్మించుకొన్న యెడల గృహము యందు ధనము కలకాలము నిలువ వుండును. అయితే ఉత్తర ప్రహారీ గోడ దక్షిణ ప్రహారీ గోడకన్నా తక్కువ ఎత్తులో ఉండవలెను.
2. దక్షిణము ఖాళీ స్థలము కన్నా ఉత్తర భాగము ఎక్కువ ఖాళీ స్థలము వదులుకున్నచో ఇంట స్త్రీలు సుఖింతురు. ధనము ఊహించని రీతిలో అధికముగా అందును. భోజనము అయిన తరువాత తాంబూలసేవనం ద్వారా పండిన ఎర్రటి పెదవులతో భర్తను అలరారింతురు. భార్య భర్తల అనుబంధము బలంగా ఉండును. ధనము చక్కగా వృద్ధి అగును.
3. బావిగాని, గుంతగాని, బోరుగాని తూర్పు ఈశాన్యములోకన్నా ఉత్తర ఈశాన్యములో వేసుకోవడం చాలా శుభప్రదము. తద్వారా సుఖశాంతులతో ఇల్లు కళకళలాడును. తూర్పు ఈశాన్యములో వేసుకుంటే అనర్థాలని మాత్రం కాదు.
4. ఈ గృహమునకు ఉత్తర ప్రహారీ వెలుపల ఖాళీ స్థలము గానీ, లేదా గుంతలు, కొలనులు, బావులు ఉన్నచో నిత్యకళ్యాణం పచ్చతోరణంగా ఎల్లవేళలా ధనం సమృద్ధిగా ఇంట నెలవై ఉండును. ఆడవారి మాటకు తిరుగుండదు.
5. పిల్లలకు విద్యకూడా బాగా ప్రాప్తించును.
6. చక్కటి వాస్తు పట్టుగల దక్షిణ భాగ గృహముయందలి ఆడపిల్లలకు మంచి సంబంధములు లభించి, యోగ్యుడైన భర్త లభించును.
7. ఈ గృహముయందలి మగవారికి సరైన విలువ లభించకపోయినట్లయితే తూర్పు భాగము ఖాళీస్థలము



వదులుకోవడం వల్ల మరియు నేల భాగమును పల్లము చేసుకోవడం వలననూ, గృహ తూర్పు భాగమునకు ఈశాన్యము కోత పడకుండా వసారా దింపిననూ పై మూడు విషయములలో ఏ ఒక్కటి చేసిననూ దినాలు గడుచుకొద్ది మగవారికి విలువ, మాట బలము పెరుగును. లేక పై చెప్పుకున్న మూడు విషయములూ చేసుకున్నచో మగవారికి కీర్తి ప్రతిష్ఠలు ప్రాప్తించును, ఇంట మగవారి మాట బాగా చెల్లును. ఆడవారు మగవారి పట్ల వినయ విధేయతలు కనబరుతురు. ప్రతిఒక్క విషయంలోను భర్త ఆలోచనను అనుసరించి కార్యక్రమములు కావించురు.


8. దక్షిణ భాగమున బలమైన, నిండైన రాతి అరుగులు నిర్మించుకున్నచో, గృహముయందలి నివశించువారు ఆర్థికంగా బలపడుదురు. పైగా ఆరోగ్యము చక్కగా ఉండును. ఇతరుల మధ్యలో మాట గుర్తింపు ఉండును. బ్యాంకుయందు ధనము నిలువ వుండును.
9. ఉత్తర భాగమున పల్లము చేసుకున్నచో పాత వ్యాపారములతో పాటు కొత్తవ్యాపారాలు కూడా అనుకూలమై ధనము కూడును. మర్యాద కాపాడును. ఎంత అప్పు ఉన్ననూ తీరును.
10. ఈ దక్షిణ భాగ గృహమునకు ఉత్తర ఈశాన్య వీధిపోటు ఉన్నట్లయితే ఊహించని విధముగా సమ్మృద్ధిగా ధనము లభించును. లేదా చేస్తున్న వ్యాపారములో విపరీతమైన లాభములు మరియు రాబడులు ఉండును.
11. దక్షిణ భాగ గృహమునకు తూర్పు ఈశాన్య వీధిపోటు ఉన్నట్లయితే మగవారికి మంచి పేరు లభించి పిల్లలు విదేశాలకు చదువు నిమిత్తమై లేదా ఉద్యోగ రీత్యా వెళ్ళుదురు.
12. గృహ ఉత్తర భాగమునకు వసారాను ఈశాన్యము తెంపు పడకుండా వాలుగా వేసుకున్నచో ఇంట స్త్రీల ఆరోగ్యము కుదుటపడును. కులాసాగా ఉండురు.

#### దుష్ఫలితాలు :

దక్షిణభాగ గృహమునకు ఏ చిన్న పొరపాటు చేసినా ధనముపైన స్త్రీల మానసిక, శారీరక ఆరోగ్యాలపైన మరియు గృహ సౌఖ్యంపైన దెబ్బ పడును.

1. దక్షిణభాగ గృహము నిర్మించునప్పుడు వీధికి బయట కాలువ వెళుతున్నప్పుడు ప్రహారీగోడ నిర్మించుకోకుండా ఏకంగా వీధికి ఆనుకొని గృహం నిర్మించుకొన్న పుడు ఆ కాలువ దక్షిణభాగము పల్లమై ఇంట ఆరోగ్యాలను నాశనం చేస్తూ ధన నష్టాన్ని కావించును.
2. దక్షిణ భాగము యందు అరుగులు ఇంటిలోపల గర్భముకన్నా తక్కువగా ఉంటే ఆర్థిక నష్టం తప్పదు. ఇటువంటి పల్లము ఉన్నచో ఆర్థికంగా కుటుంబము చితికిపోవును. ఇంట పెద్దలు అనారోగ్య పాలగుదురు. పశ్చిమము, నైఋతి బాగా ఎత్తుగా ఉన్నచో మగవారు ఆరోగ్యరీత్యా బాగుండురు. ఆడవారు మాత్రము అనారోగ్యం పాలగుదురు.
3. తూర్పు భాగము మెరకగా (ఎత్తుగా) ఉన్నచో ఇంట సదా వ్యవహారములు, భార్యాభర్తల మధ్యలో కీచులాటలు కొండకచో భర్త ఇల్లు వదిలి వెళ్ళిపోవడం తటస్థించును. ఇటువంటి గృహముల యందు భార్యాభర్తల మధ్య మాటలు లేకుండా ఉండడం గమనించవచ్చు.
4. పశ్చిమభాగము పల్లమైనచో అనారోగ్యపీడితుడైన భర్తకు స్త్రీ సేవలు చేయ వలసి ఉంటుంది. ఆడవారి మాటలు భర్త పడవలసి ఉంటుంది. ఇటువంటి అవమానములు భరించలేక భర్త ఆత్మహత్య ప్రయత్నంచేసే అవకాశం ఉంది.

5. దక్షిణభాగ గృహమునకు తప్పనిసరిగా ప్రహారీగోడ నిర్మాణం చేసుకోవలెను. ఈ విధంగా చేసుకోవడం వలన గృహ మట్టము స్థలముకన్నా, దక్షిణపు వీధి పల్లమైనచో ఈ ప్రహారీగోడ నిర్మాణం ద్వారా ఆ కీడును తొలగించుకున్న వారమవుతాము. ఇలాలేకపోతే ఆర్థిక నష్టం ఎదుర్కోవాలి.
6. సాధారణంగా దక్షిణభాగ గృహస్థులు దక్షిణ భాగముయందు వర్షంనకు, ఎండ రక్షణ కొరకు వాలు వసారా దించుకుంటారు. ఈ విధానం చాలా తప్పు. తప్పనిసరిగా మీరు వాలు వసారాలు దించుకోవలసిన పరిస్థితులు ఉంటే వాలు దక్షిణభాగము కన్ననూ ఉత్తర భాగమునకు వాలు చేస్తూ వసారా వేసుకుంటే ఆర్థికంగా అభివృద్ధి చెందే అవకాశం ఉంది. పైగా జనదృష్టి ఉంటుంది. మంచి ఫలితములు వచ్చును.
7. దక్షిణభాగము, నైఋతి, పశ్చిమము యందు ఏవైనా గుంతలు, బావులు, ఇతరత్రా పల్లము ఉండడం వలన విపరీతమైన శ్రమ, ధననష్టము, సంఘములో పేరుపోవడం, భార్య భర్తల కీచులాటలు, బతుకు భయంగా ఉండడం సంభవము.
8. ఉత్తర భాగముయందలి వారు బలమైన గృహములు అనగా మూడంతస్థల మేడలు లేదా అపార్ట్‌మెంట్లు తదితరములు నిర్మించుకున్నచో దక్షిణభాగ గృహస్థులు ఆర్థిక నష్టాలను ఎదుర్కొనవలసి ఉంటుంది.
9. ఈ గృహమునకు దక్షిణ నైఋతి పల్లమై గుంతలుండి పశ్చిమ నైఋతి వీధిపోటు తగులున్నట్లుగా గృహము వుంటే ఇంట బలవంతపు మరణాలు, ఆత్మహత్యలు, వీటికై ప్రయత్నాలు, అగౌరవం, ఆర్థికపతనమై చితికిపోవడం.
10. ఈ గృహమునకు దక్షిణ నైఋతి పల్లమై ఆగ్నేయ వీధిపోటు గృహమునకు తగులుతుంటే హత్య కావింపబడటం, ఆర్థికంగా సర్వనాశం కావడం, అయ్యో పాపం అనేవారు కానీ, సమయానికి సహాయం చేసేవారు కరువవుదురు.




నైఋతి ఈ మాట అనుకున్నప్పుడు నిరతుడు అను రాక్షసుడు నైఋతిని ఆధిపత్యంలో ఉంచుకున్న విషయం మరియు ఒక మనిషి శవమును వాహనముగా చేసుకున్న విషయము గుర్తుకు రాక మానదు.

ఈ రాక్షసుడు, శవము అను ఈ విషయములు మననమునకు రావడం ఆలస్యం జాగ్రత్తలు తీసుకోకపోతే పారాహుషార్ ! మనిషే మాయమయ్యే ప్రమాద ముంది. అనగా మరణానికి చేరువయ్యే ప్రమాదముంది. వాయవ్యము ఆగ్నేయము మనిషి జీవితాన్ని ప్రభావితం చేస్తాయి. వ్యాపార నష్టాలు, లాభాలు మంచి చెడ్డలు


వాయవ్యము, ఆగ్నేయము చూసుకుంటాయి. అదే ఈశాన్యము పుట్టుకను, నైఋతి చావులను చూసుకుంటాయి. తగిన జాగ్రత్తలు తీసుకోకపోతే నెత్తిపై కొరివిని ఉంచుకున్నట్లే. ముందుగా వెంట్రుకలు కాలుతాయి. తరువాత తలకాయే కాలిపోతుంది. ఏ క్షణము ఏది ముంచుకొస్తుందో అర్థం కాదు. అంతలా ప్రమాదాలు నైఋతి వాస్తు దోషాల ద్వారా సంభవం. చిలకకు చెప్పినట్లుగా ఇతరులు నైఋతి గృహమును నిర్మించుకొనే సమయంలో జాగ్రత్తలు వారికి చెప్పండి. ఒక చిన్న పొరపాటు చాలు మనిషిని మొత్తం మింగేయడానికి. ప్రాణాలతో చెలగాటం ఎప్పటికీ మంచిదికాదు. ఒక్కసారి కళ్ళుమూసుకొని మీ వాహనాన్ని నడపండి. అది ఎంత ప్రమాదకరమో అప్పుడు తప్పకుండా అర్థం అవుతుంది. ఇదే ప్రమాదము నైఋతి వాస్తు దోషము వల్ల కూడా జరుగును. ఈ నైఋతి ఫలితములు పెద్దలపై చూపించును. అనగా తల్లి దండ్రు, పెద్దకుమారుడు.

క్రింది పటమును గమనించండి.



2వ పటము : ఇది నైఋతి గృహము. 1వ పటము మాదిరిగా పడమర వీధి, దక్షిణపు వీధులు ముందుకు సాగుతూ వెళ్ళలేదు. 1వ పటము మాదిరి ఫలితములే ఈ గృహమునకు కూడా ఉండును. అయితే ఫలితాలు ఇంకా బాగుండును. అయితే 1వ పటములో ఏ చిన్నపాటి దోషములు జరిగిననూ అనగా గృహమును పశ్చిమ దిశగా జరుగుతూ నిర్మాణం చేసుకున్నట్లయితే దక్షిణ నైఋతి వీధిపోటు తగులును. అదే గృహము దక్షిణపు దిక్కుగా జరుగుతూ నిర్మాణం గావించినట్లయితే పశ్చిమ నైఋతి వీధిపోటు తగులును. ఈ రెండు వీధిపోట్లు అత్యంత భయానక మైనది. ( “వీధిపోట్లు” చదవండి )

2వ పటములోని గృహమునకు ఈ వీధిపోట్ల పీడ ఉండదు. ఒకందుకు ఈ విషయమై ఈ గృహస్థులు నిశ్చింతగా ఉండవచ్చును. ధనము పరిపుష్టిగా ఉండును. మరి ఈ శుభవార్త చెప్పినందులకైనా నాకు స్వీట్లు పంపిస్తారు గదా!



3వ పటము : పై పటముయందలి గృహమును గమనించండి. ఇది కూడా నైఋతిభాగ గృహముని చెప్పవచ్చు. అయితే దక్షిణవీధి తూర్పుకు సాగకుండా ఆగ్నేయ భాగంగా వెళుతూ గృహమునకు దక్షిణాగ్నేయమును

ఎక్కువ కలుగజేస్తూ సాగినది. ఇటువంటి గృహముయందు నివశించువారు కొన్ని అనర్థాలను ఎదుర్కొనవలసి ఉంటుంది. పూర్తి ఫలితములు తరువాత తెలుసుకుందాము.


### నైఋతి భాగ నిర్మాణ క్రమము :

మీకు నైఋతిభాగమునందు స్థలము ఉన్నచో, అనగా దక్షిణవీధి మరియు పశ్చిమ వీధి ఉన్న స్థలము. (పటము 1,2 చూడండి) ఈ స్థలమునందు నిర్మాణము చేయదలచుకున్నచో మీరు కొన్ని వాస్తురీత్యా జాగ్రత్తలు తీసుకొని గృహము నిర్మించు కున్నచో ఆ గృహము మిమ్ములను మంచి అభివృద్ధి పథమున నిలుపుతుంది.

వాస్తుశాస్త్రరీత్యా ఈశాన్య భాగము గృహముయందలి వారికి ఎంత సత్ఫలిత ములు ఇచ్చునో వాటికి సరిసమానంగా నైఋతి గృహము యందలి నివశించువారికి ఇచ్చును. అయితే నైఋతి గృహము వాస్తురీత్యా నిర్మాణమై ఉండాలి.

1. నైఋతి భాగమునందు గృహ నిర్మాణము గావించదలచినప్పుడు ముఖ్యంగా దక్షిణ వీధి మరియు పశ్చిమ వీధులయందు పెద్ద కాలువలు, మురికి గుంటలు (డ్రైనేజీలు) ఉన్నాయేమో గమనించుకోవలెను. ఆ విధంగా డ్రైనేజీలు పెద్దగా ఉన్నప్పుడు మీ గృహమునకు తప్పనిసరిగా కాంపౌండు వాలు (ప్రహారీగోడ)ను నిర్మించుకోవలెను. ఒకవేళ ప్రహారీ గోడ నిర్మించుకోకపోతే ఆ కాలువలు (డ్రైనేజీలు) మీ స్థలమునకు నీచమై దుష్ఫలితములు ఇచ్చును.
2. కొందరు గృహస్థులు నైఋతి భాగము యందు గృహము నిర్మించుకొను సమయములో ఈ డ్రైనేజీల గురించి పట్టించుకోరు. ఏకరీతిగా నిర్మాణం గావిస్తారు. వాస్తు చూసుకోవడం మొదలు పెట్టిన తరువాత ప్రతిఒక్క విషయములోనూ తగిన విధంగా వాస్తు జాగ్రత్తలు తీసుకొన్నచో శుభములు మనకు, నష్టములు మన శత్రువులకు.
3. దక్షిణ భాగముయందుగానీ, పశ్చిమ భాగము యందు గానీ కాలువ (డ్రైనేజీ) లేకుండా ఉండడం చాలా చాలా అరుదు. తప్పనిసరిగా కాలువలు ఉంటాయి. లేకపోతే వాడుకనీరు ఎలా బయటకు వెళ్తుంది. కావున నైఋతి భాగ గృహస్థులు నైఋతి భాగ స్థలముయందు ఏకరీతిగా నిర్మాణం కావించుకోకుండా(కాంపౌండువాలు) ప్రహారీగోడ నిర్మించుకొని గృహము నిర్మించుకోవడం అత్యుత్తమము. కావున కనీసం ప్రహారీ గోడ నైఋతి భాగమునకు మరియు ముఖ్య గృహమునకు కనీసం 3 అడుగులైనా ఖాళీ స్థలము వదులుకోవడం మంచిది. వీధియందలి ఉన్న దోషాలు కాంపౌండు వరకే పరిమిత మవుతాయి. ముఖ్య గృహముయందలి నివశించు మీకు ఆ దోషముల వల్ల ఏ దుష్ఫలితములు తగలవు.
4. నైఋతిభాగ గృహముయందు ఈశాన్యభాగములో తప్పనిసరిగా గుంత గానీ, బావి గానీ ఉండవలెను.
5. నైఋతి, దక్షిణ, పశ్చిమ భాగముల యందు బాగా ఎత్తుగా, బలంగా, నిండుగా ప్రహారీగోడ నిర్మించుకోవలెను.

## పటము 4



4వ పటము : 4వ పటముయందలి నమూనా ప్రహారీని గమనించారా! దక్షిణ, నైఋతి, పశ్చిమ ప్రహారీ గోడలు ఎంత లావుగా, బలంగా, మందముగా నిండుగా ఉన్నదో గమనించండి.

అదే ఉత్తర, తూర్పు ప్రహారీ గోడను గమనించండి. ఎంత పలుచగా, మందంలేకుండా ఉన్నాయో గమనించండి. మీరు ఎప్పుడు గృహం నిర్మించుకున్ననూ ప్రహారీ నిర్మాణం ఈ విధంగా ఉండేలాగున చూసుకోండి. ఏ మూలకైననూ లేదా ఏ దిక్కుకైననూ ప్రహారీ నిర్మాణం మాత్రం ఈ విధంగా ఉండే లాగున నిర్మాణం గావించుకోండి. తద్వారా జీవితానికి ఓ భద్రత ఏర్పడుతుంది. బయటి దోషములు గృహమునుకు తాకవు. అప్పుడు మీ గృహము దోషరహిత మైన గృహముగా నిలుచును.

6. ప్రహారీ లోపల, గృహము బయట అనగా కాంపౌండుయందు ఉత్తరము, ఈశాన్యము, తూర్పు భాగములు పల్లముగా ఉండునట్లుగా, దక్షిణము, నైఋతి పశ్చిమములు మిఠ్రుగా (హెచ్చుగా), ఎత్తుగా భూమి మట్టము ఉండులాగున జాగ్రత్తలు తీసుకోండి. తద్వారా సకల సంపదలు గృహము యందు నివశించువారికి చేరును. పెద్దరికము నిలబడును.
7. నైఋతి భాగ గృహముయందు పాయిఖానా (లెట్రీను, దొడ్డి)లు నైఋతిలో నిర్మించుకోకూడదు. ఒకవేళ తప్పనిసరిగా నైఋతిభాగము యందే లెట్రీన్లు నిర్మించుకోవలసిన పరిస్థితులు ఉంటే బాగా ఎత్తుగా నిర్మాణం గావించుకుని అందు టాయిలెట్ను నిర్మించుకోండి. అయితే గుంతను మాత్రము నైఋతిభాగములో నిర్మించుకోరాదు. ఉత్తర భాగము మధ్య లేదా తూర్పు భాగ మధ్యభాగము నందు లెట్రీన్ గుంతలు నిర్మించు కోవలెను. (లెట్రీన్ గుంతల పూర్తి వివరముల కొరకు “మరుగుదొడ్డి గుంతలు” సబ్జెక్టు నందు చదవండి.) ఇదే లెట్రీన్ యందు వాడిన నీరు అలాగే నైఋతి భాగమునుండి ఎటువంటి పరిస్థితులలోను బయటకు వెళ్ళరాదు. ఈ రకంగా వెళ్ళు నీరు పూర్తి ఇంటికి నైఋతి భాగము నుండి బయటకు వెళ్ళినట్లే కదా! నైఋతి భాగము నుండి నీరు బయటకు వెళ్ళడం తప్పు. ఈ వాడుక నీరు ముందుగా ఈశాన్య భాగమునకు పంపి అటునుండి అనుకూలమైన దిక్కుకు పంపుకోవలెను. అనగా దక్షిణ ఆగ్నేయ భాగము లేదా పశ్చిమ వాయవ్య భాగము.
8. నైఋతి భాగ స్థలముయందు గృహమునకు కాంపౌండు వాలు గేటును (ప్రహారీ గేటును) దక్షిణ భాగమునకు లేదా పశ్చిమ భాగమునకు ఏర్పాటు చేసుకోవలెను. రెండు దిక్కుల యందు గేట్లు పెట్టడం నిషిద్ధము. ఈ విధంగా రెండు దిక్కులా గేట్లు పెట్టుకున్నచో వ్యవహారములు ఎక్కువగును. గలాటలు జరుగును. మంచిదికాదు.

ఒకవేళ రెండు గేట్లు తప్పనిసరైతే దీనికో చిట్కా. నైఋతి గృహమునకు ఏ వీధి ఉచ్చముగా (మిఠ్రుగా)

ఉందో ముందు గమనించండి. ఒకవేళ పశ్చిమ వీధి ఉచ్చముగా ఉంటే పశ్చిమ వాయవ్యమునందు గేటును ఏర్పాటు చేసుకొని పూర్తిగా నడక సాగించాలి. దక్షిణ ఆగ్నేయ భాగమునందు ఏర్పాటు చేసుకున్న గేటును చిన్నదిగా ఉండులాగున చూసుకోవాలి. మరియు ఈ గేటుకు రేకును బిగించుకోవడం చాలా మంచిది. మరియు నడకను అత్యవసరమైతే తప్ప ఈ దారి గుండా వెళ్లరాదు.

9. దక్షిణ వీధి భాగము పల్లమైనచో కాంపౌండు గేటును (ప్రహారీ గేటును) పశ్చిమ దిక్కుకు పెట్టుకోవలెను. ఒకవేళ పశ్చిమ వీధి పల్లమైనచో కాంపౌండు గేటును దక్షిణ దిక్కుకు పెట్టుకోవలెను. తద్వారా దక్షిణ, పశ్చిమ పల్లపు నీచ స్థానముల నుండి తప్పించుకున్నవారమవుతాము.
10. ఈ నైఋతిభాగ గృహము వారు దక్షిణ, నైఋతి, పశ్చిమములయందు బలమైన చెట్లను పెంచుకున్నచో మహద్భూతమైన ఫలితములు గృహము యందు నివశించువారు అనుభవింతురు. ప్రహారీ బయట ఏమైనా స్థలము వదులుకున్నచో చెట్లను నాటుకోవడం వల్ల ఊహించనలవికాని శుభఫలితము లకు మూలమగును.
11. నైఋతి భాగ గృహము వారు గృహముయందు ఈశాన్య భాగమున ఉండు గదిని చాలా పెద్దగా, విశాలంగా నిర్మించుకోవలెను. ఈ రకంగా నిర్మించుకోవడం అనేక లాభములకు మూలము.
12. ఇక కిటికీల విషయమై వస్తే నైఋతి భాగములో రెండు కిటికీలకు మించి వేసుకోవడం మంచిది కాదు. గృహములో నైఋతి గదియందు దక్షిణాగ్నేయమున ఒక కిటికీ మరియు పశ్చిమ వాయవ్యమున ఒక కిటికీ మాత్రము వేసుకోవచ్చును. తద్బిన్నముగా ఈశాన్య గదికి నాలుగు కిటికీల నిర్మాణము అత్యుత్తమ ఫలితములను ఇచ్చును. నైఋతి గదిలో ఒక్క కిటికీ మాత్రమే వేసుకుంటే మంచిది. ఒకవేళ నైఋతి గదియందు తప్పనిసరి పరిస్థితిలో ఎక్కువ కిటికీలు కావలసినవారు ఈశాన్య భాగమునందు కూడానూ ఎక్కువ కిటికీలను వేసుకోవలసి ఉంటుంది. నైఋతి గదియందు సాధ్యమైనంతవరకు నైఋతి భాగమున (పశ్చిమ నైఋతి, దక్షిణ నైఋతి) కిటికీలు వేసుకోకపోవడం చాలా మంచిది, వేసుకుంటే చెడు ఫలితములు వస్తాయి.
13. నైఋతి భాగముయందు వీలైతే స్టోర్ రూము (కిటికీలు లేకుండా) లేదా యజమాని పడకగదిని (కిటికీలతో) నిర్మించుకోవడం మంచిది.
14. ఎండాకాలముయందు మధ్యాహ్నం తరువాత సూర్య కిరణాలు నైఋతి భాగముయందు పడతాయి. ఈ వేడిని భరించలేక నైఋతి భాగమునందు వాలు వసారాను నిర్మించుకుంటూ ఉంటారు. ఇది పూర్తిగా శాస్త్ర విరుద్ధము. నైఋతి భాగమున వాలు వసారా నిర్మించుకొని ఈశాన్య భాగము యందు వాలు వసారా వేసుకున్నచో సరిపోతుందని కొందరు భావిస్తారు. ఈ విధానము చాలా తప్పు.

#### సత్ఫలితములు :

1. వాస్తుశాస్త్ర నిర్మాణం ప్రకారం నైఋతి గృహమును నిర్మించుకున్నచో తరగని సిరులతో కుటుంబము వారు ప్రతిరోజు ఓ పండుగలా కులాసాగా సరదాగా గడుపుతారు. మీ సలహాల కోసం చాలా మంది వస్తారు.
2. ఇంటియందలి నేల మట్టము కన్నా వీధి (బయటి వీధి) నేల మట్టము మిగ్రు (ఎత్తు) అయినచో భోగభాగ్యాలతో కుటుంబము వారు సంతోషముగా, ఆనందముగా ఉందురు.


3. కాంపౌండుయందలి ఖాళీ స్థలములో దక్షిణ, నైఋతి, పశ్చిమము ఎత్తుగా ఉండి ఉత్తర ఈశాన్య తూర్పు భాగములు పల్లముగా ఉండునట్లయితే కుటుంబము వారికి ఏ సమస్యలు లేకుండగ, శాంతివంతమైన జీవితం గడుపుతూ, ఆరోగ్యంగా నిత్య ధన వృద్ధితో భద్రంగా ఉందురు.
4. ఉత్తరమునకు వాలు వసారా ఈశాన్యము తెగకుండా వేసుకున్నట్లయితే నిత్య ధనాదాయముతో మరియు ఇంట స్త్రీల సంతోషాలతో సుఖంగా జీవనం గడుస్తుంది.
5. తూర్పు వాలు వసారా ఈశాన్యము తెగకుండా వేసుకున్నట్లయితే అన్ని కార్యములు శుభమగును. పైగా రాజకీయములందు ఈ కుటుంబము వారు ఉన్నట్లయితే ఓ గుర్తింపు కలిగిన పదవి లభిస్తుంది. ఈ నైఋతి గృహమునకు (ప్రహారీ అవతల) తూర్పు భాగముయందు ఇతర ఏ గృహములు లేకుండా ఖాళీ స్థలము ఉన్నచో రాజకీయ గుర్తింపు చాలా బాగా రాణిస్తుంది. వీరికి పెద్దరికము లభిస్తుంది. బంధువులు స్నేహితులు బాగా విలువ ఇస్తారు.
6. ఈశాన్యము గది బాగా విశాలముగా నిర్మించుకున్నచో (నైఋతి గదికన్నా) అనేక అద్భుతమైన ఫలితములు పొందుతూ శుభకరంగా పట్టిందల్లా బంగారంగా ఉంటుంది. అభివృద్ధి అన్ని రంగాలలోనూ కనబడుతుంది.
7. నైఋతి భాగమునందు బలమైన రాళ్ళతో అరుగులు నిర్మించుకున్నచో ధనవృద్ధి, అన్ని పనులయందు అన్ని విధాలా అనుకూలతలు, భద్రత కలిగిన జీవనము, సంఘంలో ఓ గుర్తింపు లభించును.
8. నైఋతి భాగమునందు ఉపగృహమును వేసుకున్నచో చెప్పడం కన్నా అనుభవించడం ఇంకా బాగా ఉంటుంది. మహాద్భుతమైన శుభఫలితములు పొందడం సంభవము. అయితే ఈ ఉపగృహము యందలి నేల మట్టము ముఖ్య గృహముయందలి నేల మట్టము కన్నా ఎత్తుగా ఉండడం సరియైన విధానము. ఇలా ఉంటే సిరులు తరగవు.
9. నైఋతి భాగ గృహమునకు దక్షిణవీధి లేదా పశ్చిమవీధి అవతల గుట్టలు, కొండలు, పెద్ద మాడీలు, అపార్ట్‌మెంటులు తదితరములు ఉన్నచో గృహమునకు దినదినాభివృద్ధి దక్కుతూ ఇంద్రధనస్సులోని చూడముచ్చటైన రంగులవలె వీరి పరిస్థితి కూడా దినదినాభివృద్ధి చెందుతూ హుషారుగా, ఆనందంగా, సంతోషంగా, కులాసాగా, సరదాగా దినాలు గడుస్తూ నిత్య కళ్యాణం పచ్చతోరణంగా ఉంటుంది.
10. నైఋతి భాగము ఉచ్చంగా ఉన్నచో భద్రతను కలిగించును. అభద్రతా భావము పూర్తిగా తొలగును. వీరు ఎవరికీ భయపడవలసిన పరిస్థితులు రావు.

#### దుష్ఫలితములు :


1. ఇతర మూలలు, ఇతర దిక్కుల గృహముల వలె కాకుండా నైఋతి భాగము గృహములయందు చిన్న పొరపాట్లు ఉన్ననూ నష్టములతో పోకుండా ఒక్కోసారి వ్రాణాలను తీసుకొని పోతుంది. కావున నైఋతి భాగ విషయంలో పొరపాటు చేయకుండా తగిన జాగ్రత్తలు తీసుకోండి. నైఋతి మూల మూలమట్టమునకు సరిగా లేకపోతే అనేక విధాలా బాధలు, రోగములు ఇతరత్రా దుష్ఫలితములు అనుభవించవలసి ఉంటుంది. ఇల్లు కట్టుకొనే సమయంలోనే నైఋతి భాగమును సరియైన విధానంలో గుర్తించాలి. (మూలలను ఎలా గుర్తించాలి అనే విషయమును తరువాత వివరముగా చర్చించుకుందాము) అలా నైఋతి మూల లభించిన తరువాత మాత్రమే ఆగ్నేయము, వాయవ్యము, మూల మట్టమునకు సరిగా చూసుకొని అటునుండి ఈశాన్యమును పెంచుతూ గోడసాగాలి. ఈ విధానం మాత్రమే వాస్తురీత్యా

శుభఫలితములను ఒసంగును. మూల మట్టమునకు నైఋతి సరిగా లేనిచో మీ పక్కంటివారు గాక మీ కుటుంబం వారే కష్టాలను అనుభవింతురు.

2. నైఋతి మూల గృహముయందు ఇంతకు ముందు చెప్పుకున్నట్టుగా కాస్త పడమరకు ఇల్లు జరిగితే దక్షిణ నైఋతి వీధిపోటు, కాస్త దక్షిణము దిక్కుగా ఇల్లు జరిగితే పశ్చిమనైఋతి వీధిపోటు ఉంటాయి. పక్కలో బల్లెంలా ఏ సమయంలో గుండెకు పోటు పెడుతుందో తెలియదు.



పై పటముయందు గృహమును గమనించండి. దక్షిణ నైఋతి వీధిపోటు ఈ గృహమునకు తగులుతున్నది. గృహము పశ్చిమమునకు జరిగినందు వల్ల దక్షిణనైఋతి వీధిపోటు తగులుతున్నది. ఈ ప్రమాదమున్నప్పుడు ముందు జాగ్రత్త చర్యగా పశ్చిమము పక్కగా ఇల్లు జరుగకుండా దక్షిణ నైఋతి వీధిపోటు తగులకుండుగా గృహమును నిర్మించుకోవలెను. దక్షిణ నైఋతి వీధిపోటు వల్ల ఇంటియందలి ఆడవారు అనారోగ్య పాలగుదురు. గృహమునందు నైఋతిలో గుంతలు, బావులు దీనికి తోడైనప్పుడు మరణించడం కూడా సంభవిస్తుంది. ధన నష్టము, అభద్రతా భావము సమయానుకూలంగా సరైన వారు చిక్కక ఆపదలలో అల్లల్లాడిపోవడం జరుగును.



ఇప్పుడు **B** గృహమును గమనించండి. ఈ గృహమునకు పశ్చిమ నైఋతి వీధిపోటు తగులుతున్నది. గృహము దక్షిణమునకు జరిగినందు వల్ల పశ్చిమనైఋతి వీధిపోటు తగులుచునది. ఈ ప్రమాదమున్నప్పుడు ముందు జాగ్రత్త చర్యగా దక్షిణము పక్కగా ఇల్లు జరుగకుండా పశ్చిమ నైఋతి వీధిపోటు తగులకుండుగా గృహమును నిర్మించుకోవలెను. పశ్చిమ నైఋతి వీధిపోటు వల్ల ఇంటియందలి మగవారు అనారోగ్య పాలగుదురు. లేదా నైఋతి ప్రాంతం పల్లముంటే ఆత్మహత్యలు కూడా చేసుకుందురు. గృహమునందు నైఋతిలో గుంతలు, బావులు దీనికి తోడైనప్పుడు మరణించడం కూడా సంభవిస్తుంది. ధన నష్టము, అభద్రతా భావము సమయానుకూలంగా సరైన వారు చిక్కక ఆపదలలో అల్లల్లాడిపోవడం జరుగును. పెద్దరికము మాట చెల్లదు. హఠాత్పరణాలు కూడా సంభవము.



ఒక పుస్తకాన్ని తయారు చేయడమంటే ఎంత కష్టమో కేవలం రచయితకు మాత్రమే తెలుస్తుంది. లేదా రచన విలువ తెలిసిన పాఠకులకు తెలుస్తుంది. ఇతరులు దీని విలువ మరియు ప్రాముఖ్యత తెలుసుకోలేరు. సాధారణంగా పాఠకులు చక్కని విజ్ఞతను కలిగి ఉంటారు. అందుకే రచయిత యొక్క ఇతర రచనల కోసం ఆత్యంతగా ఎదురు చూస్తుంటారు.

2004వ సంవత్సరంలో శుభవాస్తు పుస్తకం వచ్చినప్పుడు ఒక గొప్ప వాస్తు సిద్ధాంతి నాకు ఫోన్ చేసి ఇంత చెత్త పుస్తకాన్ని ఎందుకు వ్రాశావు! నా జీవితంలో ఇంతటి ఘోరమైన పుస్తకాన్ని నేను ఎప్పుడూ చూడలేదు అని అన్నారు. తరువాత సంవత్సరంలో నాకు ఫోన్ చేసి మిగిలిన పుస్తకాలు ఎప్పుడు వస్తాయని ఎంతో గౌరవంగా మాట్లాడారు. ఆశ్చర్యపోవడం నా వంతు అయింది. నేను అడిగిన ప్రశ్నకు సమాధానంగా మాకు వయస్సు ఎక్కువ, నీకు వయస్సు తక్కువ, కానీ అపారమైన అనుభవాన్ని సంపాదించుకున్నావు అని అన్నారు. ఒక శాస్త్రమును రచించు సమయమున ఎన్నో సాధారణ విషయాలను పరిగణనలోకి తీసుకోవలసి వస్తుంది. అన్నీ విషయాలను క్రోడీకరించి పాఠకుల అమృత హృదయాలను తాకునట్లుగా రచన ఉండాలని నా అభిప్రాయము. అందుకే నేను వ్రాసిన పుస్తకాలను అడిగి మరీ కొనడం జరుగుతున్నది. ఇతర రచనలు ఎప్పుడు వస్తాయని అడిగే పాఠకుల సంఖ్య చాలా అధికమైనది. ఒక రచయితగా ప్రజలు ప్రేమగా ఇస్తున్న ఈ బహుమతులు జీవితంలో సరిపోవా! మీ అభిమాన వాత్సల్యము మరియు ఆశీర్వాదము వల్లనే నేడు మన [www.SubhaVaastu.com](http://www.SubhaVaastu.com) వెబ్‌సైట్ ప్రపంచంలోనే అత్యంత పెద్దదిగా గుర్తింపు పొందినది. దినమునకు 25 వేల మందిపైన వెబ్‌సైట్‌ను చూడడానికి వస్తున్నారంటే అది కేవలం మీ సహకారము వల్ల మాత్రమే సాధ్యమైనది.

దాదాపుగా 10 సంవత్సరాలుగా ప్రతి e-books ను ప్రజలందరికీ ఉచితంగా అందజేయడం జరిగింది. అయితే నేడు ఒక మాసమునకు దాదాపుగా ఈ వెబ్‌సైట్ యొక్క ఖర్చు 50,000/- రూపాయలు దాటి పోతున్నది. అందువల్ల ఉచితంగా పుస్తకాలను ఇవ్వలేకపోతున్నాము. ఈ పుస్తకము నందలి మిగతా భాగమును చదవలెనన్న మీరు ఈ లింక్ యందలి బ్యాంక్ నందు 19 యు.ఎస్. డాలర్లను కట్టవలసిందిగా తెలుపుటకు బాధగా ఉన్ననూ తప్పడం లేదు. మన రూపాయలలో 500 రూపాయలను బ్యాంక్ నందు జమ చేయగలరు. బ్యాంక్ లింక్ :- <http://www.subhavaastu.com/vastu-payments.html>

ఎన్నో లక్షలు పోసి [www.SubhaVaastu.com](http://www.SubhaVaastu.com) ను తయారు చేసిన విషయము మీకు తెలిసినదే. డెస్కటాప్ వాల్‌పేపర్స్ దాదాపుగా 21,650 దాటి పోవడం మీకు తెలుసా. ఈ లింక్ ద్వారా వాల్‌పేపర్స్‌ను డౌన్‌లోడ్ చేసుకోవచ్చును. <http://www.subhavaastu.com/wallpapers-section.html>

ఇతర వాస్తు పుస్తకాల కొరకు ఈ లింక్‌ను క్లిక్ చేయండి. <http://www.subhavaastu.com/free-vastu-ebook-downloads.html>

our e-mail is : [subhavaastu@gmail.com](mailto:subhavaastu@gmail.com)

త్వరలో భారతదేశంలోని అన్ని భాషల్లోనూ మన వెబ్‌సైట్ విడుదల కాబోతున్నది.

రచయిత

- సురేష్

సెల్ :- 098481 14778.